

# Dawl Frangiskan

GHADD 427 | FRAR 2023 | IT-43 SENA

LEHEN IL-KARDIĊĊINI MALTIN

NEWSPAPER POST IISN 1811-5373

**"MULEJ, JIENA NHOBOK!"**  
**Il-Papa Emeritu Benedittu XVI**  
*L-aħħar kliem qabel ma miet*

Aħna  
**4** **Nsara 'tal-gallerija'?**  
Fr Philip Cutajar OFMCap

L-Ispirtu Franġiskan  
**7** **ta' Paolo Borsellino** (Ir-Raba' Parti)  
Robert Aloisio





Marija Ikona  
**10** **tal-ispirtu** (It-Tieni Parti)  
Mons Lawrenz Sciberras

L-ghatx għall-paċi  
**13** **li ngorru fina**  
Fr Ivan Scicluna OFMCap

Padre Pio  
**16** **u l-ewkaristija** (It-Tielet Parti)  
Vincent Vella OFS

Isa, Pa!  
**18** **Patri Mario Attard** OFMCap

San Mikiel Arkanġlu  
**20** **il-prinċep tal-anġli** (L-Ewwel Parti)  
Mons. Joe Alessandro OFMCap  
Isqof Emeritu ta' Garissa, il-Kenja



## Hsieb tal-faċċata

Skont l-infermiera li kienet qed tiegħu hsieb il-Papa Emeritus Benedittu XVI, dawn kienu l-aħħar kelmiet li huwa qal qabel ma radd ruħu lil Alla: "MULEJ, JIENA NHOBDOK!". Dawn ġew ikkonfermati wkoll mis-segretarju personali tiegħu l-Arċisqof George Ganswein. Jalla dan kollu jkun mudell għalina lkoll bil-għan li nagħmlu mewta tajba.



- 23** Il-qawwa tat-talb  
**Sharks!** (Ir-Raba' Parti)  
Mary C. Attard
- 24** Il-kurċifiss tal-Kapuċċini  
**fil-Kalkara** (Id-Disa' Parti)  
Joseph C. Camilleri  
BA, DEAM, M.Ed. (Pl. & Mgt)
- 26** Ahbarijiet tal-Provinċja -  
**mid-djarju tal-Kapuċċini Maltin**  
Br Miguel Zammit OFMCap  
segretarju provinċjali
- 30** In-Nawfraġju ta' San Pawl f'Malta  
- **60 WK**  
Kav. Carmel Bianchi KGO
- 32** L-eredità kbira u ta' fejda  
**tal-Papa Benedittu**  
Fr Silvestru Bonavia OFMCap
- 34** Trill (ħut)  
**ta' Sant'Andrija**  
Fr Paul Bugeja OFMCap
- 35** Kompetizzjonijiet  
Fr Wistin Attard OFMCap

Kull korrisondenza, artikli, kitbiet u ittri biex jidhru fid-**DAWL FRANĠISKAN** għandhom jiġu indirizzati lill-editur.

Id-Direzzjoni tiriserva d-dritt li tippublika fid-**DAWL FRANĠISKAN** dawk l-artikli, ittri jew tagħrif ieħor li jidhriha li jkunu jaqblu max-xejra tar-rivista.

## Editor

Fr Philip Cutajar OFMCap

## Amministratur

Dorian Holland OFS

## Distributur Malla

Alfred Ebejer

## Distributur Għawdex

Pierre E. Buttigieg OFS

## Membri

Joe Debattista GFF

Silvana Galea - A.Flame

## Direzzjoni u Amministrazzjoni

Il-Kunvent tal-Kapuċċini,  
Il-Furjana - FRN1211

**Telefown:** 2123 3874

**Fr Philip Cutajar Mob:** 7933 5692

**Dorian Holland Mob:**

7722 3730 | 7756 8801

**Imejl:** dawlfraņiskan@gmail.com

**IISN 1811-5373**

## Disinn u Stampar:

Best Print Co. Ltd

**Telefown:** 2168 0789

© **Dawl Franġiskan 2023**

## Pubblikazzjoni Franġiskani Kapuċċini

## Hlas tal-Abbonament:

€10.00 fis-sena

Kull offerta barra mill-hlas hi milqugħa bħala għajna għall-missjoni u għandha tintbagħat lid-Direttur:

Ċentru Missjoni Kapuċċini,


Il-Kunvent tal-Kapuċċini,

Il-Furjana - FRN1211

# Aħna Nsara 'tal-gallerija'?



Fr Philip Cutajar OFM Cap



Il-Papa Franġisku fid-diskorsi tiegħu jhobb juża kelma, li ser inħalliha bit-Taljan kif jgħidha hu: 'BALCONEAR'. B'din il-kelma l-Papa jkun qed jirreferi għal dawk l-Insara li quddiem il-fatti tal-istorja tal-umanità jhobbu joqogħdu 'gallerija'.

Toqgħod gallerija dment li l-purċissjoni għaddejja. Tibqa' gallerija dment li l-istorja tad-dinja, l-istorja tal-umanità, l-istorja ta' pajjiżek, tar-raħal/belt tiegħek, tal-parroċċa tiegħek, forsi - aghar minn hekk - tal-familja tiegħek, tkun qed tinkiteb u inti tibqa' biss spettatur passiv, indifferenti għal dak li jkun qed iseħħ; ma tinvolvi ruħek;

ma tikkommetti ruħek, sabiex la tfuħ u lanqas tinten. Però mbagħad issibek minn ta' quddiem nett sabiex tikkritika, tikkundanna u tghid xi jmissu jsir. Però inti tibqa' lura; ma tagħmel xejn pożittiv. Tibqa' b'idejk fuq żaqqek minflok ma xxammar il-kmiem.

BALCONEAR huwa terminu li l-Papa

Franġisku jhobb juża, u dejjem f'sens negattiv. Hija kelma użata ħafna fil-vokabolarju Arġentin - Latin Amerikan. Hija kelma wkoll li nsibu fil-lingwaġġ tagħna, meta ngħidu 'dak baqa' gallerija'; 'skansafaċendi'; 'jizloq mix-xogħol'; 'dak biex jikkritika biss jinqala', imbagħad ma ssibux biex imidd idej'. Dawn huma kollha frażijiet li ta' spiss nisimgħuhom, speċjalment fil-gruppi tal-Knisja, fl-għaqdiet, fil-kumitati u fil-politika. Dawn huma tipi ta' nies li jippreferu jidhlu fil-ground għal-logħba imma bhala supporters biss - qatt ma jkunu kapaci jinżlu fil-pitch biex jagħtu s-sehem attiv tagħhom u jilagħbu l-partita tal-ħajja. Dawn jippreferu jibqgħu fl-anonimat, newtrali - għax ma tafx lil min tiġi bżonn fil-ħajja! Pjuttost issibhom nies bla sinsla, bla karattru, bla valuri, bla prinċipji, nies li jimxu mal-massa, mal-kurrent.

## IS-SORU LI SALVATLU ĦAJTU

F'intervista li l-Papa Bergoglio kellu ma' Antonio Spadaro, direttur tar-rivista *Civiltà Cattolica*, ippubblikata f'Settembru tas-sena 2013, ittratta b'mod sempliċi imma effikaċi dan is-sugġett tal-inizjattiva, il-proattività kontra l-apatija u l-indifferenza, b'rakkont meħud mill-esperjenza tal-ħajja tiegħu. Il-Papa rrakkonta meta kien l-isptar, marid bil-pulmuni. Dakinhar it-tobba kienu tawh kors ta' injezzjonijiet tal-penicillin u streptomycin b'doża ta' 200 mg. Imma s-soru li kienet qed tieħu ħsiebu bhala nurse. meta rat il-kundizzjoni gravi tal-infezzjoni li kien qed ibati minnha, minn rajha ħadet id-deċiżjoni li żżid id-doża tal-penicillin bi tliet darbiet iżjed. U kien b'din l-inizjattiva tas-soru li Jorge Bergoglio ħareġ mill-isptar imfejjaq.

Il-Papa Franġisku faħħar lil dik is-soru, mingħajr ma kkritika lit-tobba, għall-inizjattiva tagħha. Is-soru kienet hemm bl-esperjenza tagħha fuq il-fruntiera mal-morda, u għalhekk b'intuwizzjoni għarfet il-bżonn urġenti li Bergoglio kellu bżonn. Quddiem dan il-bżonn hija ma baqgħetx 'gallerija', ma qagħditx tgħid 'Mhux it-tobba qaluli hekk?' imma kienet proattiva u salvat il-ħajja tal-pazjent. Kif qal il-Papa Franġisku stess: "Jiena llum għadni qed ngħix bis-saħħa ta' dik is-soru!"

## BĦAL SAN FRANĠISK T'ASSISI

L-esperjenza tal-ħajja tghallimna li l-għażż huwa missier il-vizzji, filwaqt li l-indifferenza u l-apatija huma l-ommijiet ta' dawk il-vizzji, għax moħħna jkun f'dak li se ngħidu fuq in-nies (gossiping) u għalhekk naslu wkoll sabiex, b'kawża tal-għażż, nagħmlu azzjonijiet mhux xierqa. Meta l-Papa Franġisku qed jitkellem fuq il-perikli li joħorġu minn dawk li jieħdu l-attitudni negattiva tal-balconear, jiġifieri li b'indifferenza u apatija quddiem il-ħajja jibqgħu spettaturi, faċilment jaqgħu f'dawn il-vizzji li semmejna.



## Ahna Nsara 'tal-gallerija'?

F'kumment li jagħmel Alver Metalli, wiehed mill-istudenti tal-Professor Jorge Bergoglio, jirrakonta kif fi Buenos Aires, waqt purċissjoni ta' Corpus Christi, l-Isqof Bergoglio kien innota diversi nies li matul il-purċissjoni ppreferew jibqgħu fil-galleriji ta' djarhom. U kien hawnhekk li Bergoglio għadda kumment: "Kemmm għandna nies fil-ħajja ta' kuljum, anke saħansitra fil-ħajja tal-Knisja, li flok ma jkunu protagonisti sabiex ibiddu l-istorja bil-għan li jkollna ħajja aħjar, jippreferu jibqgħu passivi u indifferenti fil-gallerija. Il-fidi ma ngħixuhiex mill-gallerija imma nimxu. Il-fidi mhix bħaż-żebgħa li biha tiżbogħ xahrek!" U proprju hawnhekk il-Papa jagħmel referenza għal San Franġisk t'Assisi. Dan bħala żagħżuġh, quddiem in-nuqqasijiet li kien hemm fl-istess Knisja ta' żmien, ma baqax indifferenti, ma thallix li jiġi pparalizzat mill-apatija, imma kien proattiv u għamel xi haġa ferm pożittiva: niżel mill-gallerija u beda l-ewwel jinbidel hu, sabiex b'hekk il-Knisja ma tiqafx tinbidel.

### AHNA X'AHNA? FEJN QEGHDIN?

Quddiem dawn ir-riflessjonijiet li qed naqsam magħkom, imnebbħin mid-diversi diskorsi tal-Papa Franġisku, huwa meħtieġ li ahna nistaqsu lilna nfusna: Ahna x'ahna? Ahna fejn ahna? Ahna ċittadini u Nsara 'tal-gallerija'? Spettaturi biss? M'ahniex kapaċi ninvolvu lilna nfusna sabiex b'kull mod possibbli, skont il-kwalitajiet ta' kull wiehed u waħda minna, infittxu li nagħtu s-sehem pożittiv tagħna f'kull qasam tal-ħajja? Nemmen li għandna wisq ċittadini Maltin u Għawdxin 'tal-gallerija'.

Il-Papa Franġisku, fil-ktieb li kiteb flimkien



mar-Rabbi Abraham Skorka, hit-titlu *Is-Sema u l-Art*, jagħmel differenza bejn professur u għalliem (*maestro*). Li tkun professur ifisser li tmur fil-klassi u b'mod akkademiku tagħti l-lezzjoni bla entuzjażmu u heġġa, imma li tkun għalliem ifisser li mal-lezzjoni tagħti l-eżempju bil-ħajja tiegħek u tinvolvi lill-istudenti fis-suġġett.

Ma nistgħux fil-ħajja ta' kuljum nibqgħu biss professuri billi niddottaw u ngħidu x'għandu jsir imbagħad ahna ma nagħmlu xejn. Jeħtieġ li nkunu għalliem billi b'heġġa u entuzjażmu ninvolvu aktar lilna nfusna fil-ħajja ta' kuljum u bl-eżempji tajba tagħna nkunu protagonisti fil-bidla.

Kemm għandna bżonn nies ta' din il-kwalità fil-kultura, fil-politika, fuq il-mezzi tal-komunikazzjoni soċjali, fin-negozju, fil-familja tagħna u mhux inqas fil-ħajja tal-Knisja. Ġesù dan hu li kontinwament qed jittlob minna, jiġifieri li 'nkunu melh tal-art u dawl tad-dinja' (Mt. 5, 13-16). Kif tista' fil-ħajja ta' kuljum tkun tassew 'melh' u 'dawl' jekk inti qed tgħix il-ħajja tiegħek 'gallerija'? B'urġenza, illum qabel għada, ejjew inbiddu l-atteggjament tagħna billi ninzlu mill-'gallerija' u nimxu mal-purċissjoni tal-ħajja ta' kuljum, ninkarnaw fid-dinja bla ma nkunu tad-dinja, ninvolvu aktar lilna nfusna fil-ħajja ta' kuljum billi nkunu 'bħall-ħmira li tgħolli l-għaġna kollha'.

Il-Mulej jagħtikom is-sliem! ■

# L-Ispirtu Frangiskan ta' Paolo Borsellino

(Ir-Raba' Parti)



Robert Aloisio

Ix-xorti tal-bniedem hi li minn ġewwa jibqa' tifel. Paolo kien jifraħ meta jqum fil-bogħod u jsib li l-pjanta fil-gallarija għamlet il-fjuri. Kien jifraħ bl-iktar affarijiet sempliċi. Kien tip Frangiskan u kien iqis lilu nnifsu pellegrin fuq l-art. Kellu volontà u fidi immensa... xewqa li jwettaq. Kien konxju tal-ħiliet tiegħu u ried jisfrutta bis-sħiħ it-talenti tiegħu, xi haġa li dejjem għamel fir-rispett sħiħ tal-bniedem. Din il-forza tar-ruħ setgħet tinqered biss bl-isplussiv u b'xejn aktar.

Agnese Borsellino

## L-ASSASSINJU TAL- IKBAR ĦABIB

Fit-23 ta' Mejju 1992 ġrat l-Istraġi ta' Capaci li fiha Giovanni Falcone nqatel flimkien ma' martu u tliet pulizija tal-iskorta, fuq ordni ta' Totò Riina. Id-destin ried li kellu jkun propju Borsellino li jilqa' "l-aħħar nifs" ta' Falcone fl-isptar ta' Palermo. Lil Borsellino tawh il-permess jidhol fis-sala ta' rianimazzjoni li minnha ħareġ f'it wara t-tmienja ta' filgħaxija. Lissen, minn taħt l-ilsien: "Giovanni miet f'idejja."

L-ghada, Borsellino ġarr it-tebut biex il-katavru ta' Falcone jkun espost fl-atrju tal-qorti ta' Palermo, flimkien ma' dak ta' martu. Dakinhar kien dar fuq il-kollegi tiegħu u qalilhom b'ton deċiż u rassenjat:



Paolo Emanuele Borsellino

## L-Ispirtu Franġiskan ta' Paolo Borsellino

"Min irid jitlaq minn din il-prokura jista' jagħmel dan. Min se jibqa' jaf li dan huwa d-destin, dan huwa l-futur."

It-telfa ta' Falcone lil Borsellino kienet tatu ġewwa wisq. Ir-rabta li kellu ma' Falcone kienet waħda qawwija u antika. Għal tant snin hadmu flimkien, kielu flimkien u ċċajta flimkien. Dak iż-żmien, Borsellino reġa' kien qed jaħdem f'Palermo u baqa' hemm minkejja li kien jaf li l-mument tiegħu wkoll ma kienx fil-bogħod. "Irrid nġaġġel, għax issa jien imiss." "Fhimt kollox, hija ġirja kontra ż-żmien din li qed nagħmel. Qed nara l-Mafja dirett, irrid naħdem haġna, irrid naħdem wisq."<sup>1</sup>

Borsellino kien inkwetat għal familta iżda wkoll għall-pulizija zghazagh tal-iskorta tiegħu li, fi kliem martu, kienu saru "parti mill-familja tagħna u kienu jgħixu kwazi f'simbjozi magħna, jaqsmu magħna l-istess ansjetà, il-proġetti tagħhom."<sup>2</sup> Kien qed jipprepara wkoll biex jidher quddiem Alla.

DON CESARE: Darba, meta kont fl-uffiċċju tiegħu, fetaħ qalbu miegħi u qalli li r-ROS kienu skoprew li wasal l-isplussiv għalih ukoll. Staqsejtu: "Għaliex ma titlaqx?" Weġibni: "Itlob għall-familja tiegħi." U qalli wkoll li minn ċertu żmien 'l hawn kien beda jħares lejn uliedu mill-bogħod, ma kienx għadu jagħtihom karezzi, "biex jibdeu jidraw għal meta niġi nieqes." Kien iħobb profondament lil uliedu, kien tassew missier. Mort narah fil-prokura lejlet li qatluh, u wara diskursata twila, qalli: "leqaf, irrid inqerr. Għax, ħares



'l hawn, jien nipprepara." Kellu sens profond ta' dak li kellu jġigri.<sup>3</sup>

Triq D'Amelio, Sqallija  
wara l-attentat

### L-ISTRAGI TA' VIA D'AMELIO


57 jum wara l-qtil ta' Giovanni Falcone, il-Hadd 19 ta' Lulju 1992, Borsellino qam bħas-soltu fil-hamsa ta' filghodu. Wara li tkellem fuq it-telefown ma' bintu ż-żgħira Fiammetta, ta' dsatax-il sena, li kienet imsiefra, Borsellino beda jikteb ittra lil għalliema minn Padova li kienet stidnitu jmur l-iskola tagħhom għal dibattitu.

Ftit wara, Borsellino mar sa Villagrazia di Carini biex jistrieħ daqsxejn. Mar fuq id-dghajsa ma' wieħed mill-ftit hbieb li kien baqagħlu. Iktar tard ingħaqdu miegħu martu Agnese u wliedu Manfredi u Lucia. F'mument minnhom, l-imħallef ħa lil ħabibu waħdu u qallu: "L-isplussiv għalija wasal, it-Tnejn li għadda." Imbagħad qallu li dakinhar kien se jitlaq lejn il-Ġermanja. Raġunijiet ta' xogħol.

Il-Mafjuzi kienu jafu li Borsellino kien imur

#### Referenzi:

1. Giorgio Bongiovanni u Lorenzo Baldo, *Gli Ultimi Giorni di Paolo Borsellino*, Aliberti, 2010.
2. "57 giorni a Palermo", *La Storia siamo noi*, RAI Due, 22 ta' Lulju 2009.
3. "Don Cesare: «Borsellino mi disse: confessami, mi sto preparando»", *L'Avvenire*, 16 ta' Lulju 2012.




| Borsellino flimkien ma Giovanni Falcone u Antonino Caponnetto

iżur lil ommu kull nhar ta' Hadd filghodu. Sa mis-sebġha ta' filghodu tad-19 ta' Lulju l-Mafjużi kienu għal-lest, u baqgħu jistennewh sa xhin wasal. Il-hamsa neqsin żewġ minuti, ta' filghaxija. U Palermo terġa' ssir qisha Bejrut. Karozza Fiat 126, b'madwar disgħin kilò splussiv tip Semtex-H tispodi fi Triq D'Amelio 21, taht il-blokk fejn kienet toqgħod omm l-Imhalled.

Splużjoni, duhhan, fjammi, demm u biċċiet ta' iġsma: għal sittin sekonda shaħ ix-xemx tgħattiet għalkollox. Il-Fiat 126 taret tletin metru minn fejn kienet. Il-karozzi bulletproof tal-pulizija tal-iskorta nqerdu. Tletin karozza oħra li kienu pparkjati hemm hađu n-nar. L-iġsma ta' Borsellino u tal-pulizija tal-iskorta Agostino Catalano, Walter Eddie Cusina, Emanuela Loi, Vincenzo Li Muli, u Claudio Traina nharqu u ttertqu, b'biċċiet minnhom itiru u jahbtu mal-asfalt tat-triq. Il-pistoli li kellhom f'idejhom kienu hađu u splodew f'idhom tant li id wieħed minnhom instabet fis-sitt sular ta' bini fil-qrib.

Lil ommu, Borsellino spiss kien iżurha, u kien jiftiehem magħha bit telefown. Ibnu Manfredi, meta kien Malta, irrakkonta li omm Borsellino, Maria Pia, niżlet tara lil binha mtertaq biċċiet: "Bqajna mibluġha bin-nanna li fl-eġa ta' 83 sena niżlet it-taraġ tad-dar tagħha mfarrka. Niżlet hdejn il-karozza mfarrka ta' missieri u talbet fuq dak li kien fadal mill-papà."<sup>4</sup> ■



Referenzi:

4. *L-Impenn Kristjan*, Kerygma, Malta, Jannar 1993.

# Marija Ikona tal-ispirtu

(It-Tieni Parti)



Mons Lawrenz Sciberras


It-Testment il-Ġdid ikellimna dwar Alla, dak li t-teologija ssejjahlu “l-ewwel persuna tat-Trinità”. Hemm Alla wieħed, il-Missier... u Mulej wieħed Ġesù Kristu” (1 Kor. 8, 6). Il-misteru sħiħ ta’ dan Alla l-Missier qiegħed fil-paternità infinita f’dak li għandu x’jaqsam mal-Iben. Il-persuna tiegħu tiġi ffurmata fit-nissil. L-attività eterna u onnipotenti ssib il-quċċata tagħha fit-nissil infinit tal-Iben. Huwa b’dan il-mod li Alla rrivela lilu nnifsu fi Kristu. “Inti Ibni; jiena illum nissiltek.” (Sl. 2, 7)

Hemm ukoll l-Ispirtu qaddis, li Alla permezz tiegħu qajjem lil Ibnu. Huwa qajmu bis-saħħa (2 Kor. 13, 4); huwa qajmu “bil-qawwa glorjuża tal-Missier” (Rum. 6, 4); huwa qajmu bl-Ispirtu (Rum. 8, 11). L-Ispirtu huwa dak li jaħdem b’qawwa kbira, il-persuna attiva li permezz tagħha l-Missier iwettaq ix-xogħol tiegħu. Dinamizmu divin. L-Ispirtu huwa dik l-imħabba li l-frott tagħha huwa t-nissil tal-Iben mill-Missier.

Qaddis ta’ zminijietna wasal biex jgħid: “Il-Missier inissel, l-Iben l-imnissel u l-Ispirtu s-Santu huwa l-proċess tat-nissil. Hija preċiżament il-hajja personali tagħhom li permezz tagħha dawn it-tliet persuni jintgħazlu minn xulxin. L-Ispirtu għalhekk huwa dan it-nissil, l-aktar qaddis, infinitament qaddis, immakulat, li permezz tiegħu Alla huwa l-Missier u l-Iben huwa l-Iben.”

## L-ILMA LI JSAFFI U JOADDES

Fil-qedem l-ilma, minbarra li kienu jorbtu miegħu l-qawwa li jgħajjex, kienu jqisuh ukoll simbolu tal-maternità u l-fekondità; mela kellu l-qawwa li jnissel, ikabbar u jsaħħaħ. Issa fl-era ta’ żmien l-Insara dan l-ilma ngħata wkoll



id-dinjità ta' sacrament – twelid mill-għoli (Ġw. 3, 14-16). Barra dan il-Bibbja tara fl-ilma – dak tan-nixxighat, l-ilma ġieri u dak safi tax-xita – simbolu tal-ispirtu, safi u dinamiku. Hekk il-Profeta Eżekjel, dejjem biex jagħmel il-qalb lil dawk eżiljati, jgħidilhom: “Inroxx fuqkom ilma safi... inqiegħed l-ispirtu tiegħi fikom” (Eżek. 36, 5.27). L-istess ħsieb qiegħed f'Salm 51, 9: “Roxxi bil-ilma u nissaffa; aħsilni u aktar mis-silġ nibjad.”

“Jien insawwab l-ilma fuq art niexfa u xmajjar ta' ilma fuq art għatxana. Insawwab l-ispirtu tiegħi fuq id-dixxendenti” (Is. 44, 3; Is. 32, 15; Żak. 12, 10; Ġw. 7, 37). L-ulied ta' Alla jitwiieldu mill-magħmudija bħallikieku minn ġuf l-omm. Huma jitwiieldu mill-ilma u mill-ispirtu, u dan għaliex l-ilma jorbot miegħu diversi konnotazzjonijiet mal-ispirtu qaddis.

Din il-hidma materna twettqet mill-ispirtu s-Santu l-ewwel darba fit-tnissil u fit-twelid ta' l-ben Alla. L-ispirtu kkawża dan kollu flimkien mal-iva ta' mara! Ġesù huwa dak il-bniedem li huwa l-ben Alla, imwieldo fl-istess ħin bil-qawwa tal-ispirtu ta' Alla u fil-ġuf safi ta' Marija. “L-ispirtu s-Santu jiġi fuqek u l-qawwa tal-Għoli tixhet id-dell tagħha fuqek; għalhekk dak li jitwieled minnek ikun qaddis u jissejjah 'l-ben Alla'.” (Lq. 1, 35)

It-tnissil tal-l-ben bħala bniedem seħħ grazzi għall-għaqda flimkien – is-sinerġija – tas-sema mal-art, mela f'kollaborazzjoni shiha ta' dak l-aktar għoli, li huwa l-ispirtu qaddis, flimkien ma' dak li huwa tal-art. L-ispirtu mhux xi haġa impersonali, bħalma huwa l-ilma tal-magħmudija, imma l-ispirtu ta' dak l-aktar għoli u l-ġuf ta' waħda mara minn din l-art. Dawn ħadmu flimkien.

Fl-arblu tar-razza miktub minn Matthew il-kelma “mnissel” tintuża mal-irġiel u n-nisa, u din espressa mal-prepozizzjoni “minn”. Ġuda nissel lil Fares u Żahra minn Tamar... Salmon nissel lil Bogħaž minn Raħab; Bogħaž nissel lil Obed minn Rut... u s-Sultan David nissel lil Salamun mill-mara ta' Urija. (Mt. 1, 3.5-6)

Meta nitkellmu dwar it-twelid ta' Ġesù l-evanġelista għal tliet darbiet juża l-istess prepozizzjoni “minn”: l-ewwel darba meta jitkellem dwar Marija, li “minnha twieled Ġesù” (Mt. 1, 16). Id-darbejn l-oħra meta jitkellem dwar l-ispirtu s-Santu: “It-tnissil ta' Ġesù l-Messija sar hekk: Ommu Marija, wara li tgħarrset ma' Ġużeppi, qabel ma marru joqogħdu flimkien, saret omm bil-hidma tal-ispirtu s-Santu” (Mt. 1, 18). U t-tielet darba: “Dak li tnissel minnha ġej mill-ispirtu s-Santu.” (Mt. 1, 20)



## Marija Ikona tal-ispirtu

Hija prerogattiva tal-Missier li jnissel l-Iben f'din id-dinja. Ir-rwol tiegħu jidher f'dan il-kliem: "Dak li tnissel minnha (fiha) ġej mill-Ispirtu s-Santu" (Mt. 1, 18). U minn min ġie kkonċeput? Huwa Alla li nissel dan it-tifel f'Marija u għamel dan bil-qawwa tal-Ispirtu s-Santu.

Hekk il-misteru tat-Trinità jidhol fid-dinja u jġi realizzat hawn! F'Ġesù Alla l-Missier qiegħed fil-qalba tad-dinja: Huwa nissel lil ibnu sa mill-eternità. Dan Alla għażel il-Lhud bħala nazzjon u ntrabat miegħu bi mħabba ta' Missier: "l'fraħ," qalilha Gabrijel lil Marija, "mimlija bil-grazzja, il-Mulej miegħek." (Lq. 1, 28)

### IL-FERH TA' MARIJA

L-imħabba ta' Alla għal Izrael kollu issa ġiet ikkonċentrata fuq tfajla waħda, li ddaħħlet fl-isfera tal-misteru tal-eternità. Deher sinjal kbir fis-sema, mara liebsa x-xemx, li magħha Alla wettaq it-tnissil ta' Binha.

L-Ispirtu s-Santu ma għandux isem propju, tant li aħna nistgħu nimmaginaw il-fizjonomija tiegħu. Ahna nafu kif ikun missier flimkien mal-karatteristiċi tiegħu; nafu wkoll kif ikun iben. Imma l-Ispirtu ta' Alla ma għandux wiċċ. Ismu, kemm bil-Lhudi, bil-Grieg u bil-Latin ifisser "nifs", "riħ", u jsejnhulu wkoll "nar", "ilma ħaj", "qawwa ta' Alla". Dawn huma kollha ismijiet impersonali. Madankollu l-Ispirtu ta' Alla jimla l-art (Għerf 1, 7), imma l-preżenza tiegħu hija invizibbli.

Bl-istess mod fl-istorja tad-dinja l-ommijiet ta' sikwit jibqgħu mingħajr isem: fil-Bibbja meta jissemmev l-arblu tar-razza kważi qatt ma jissemma ukoll jekk huma jzommu t-tnissil shiħ. Ix-

xogħol tagħhom huwa minn ġewwa. Madankollu fl-istorja tad-dinja kien hemm waqt meta Alla ta wiċċ lill-Ispirtu. Dan il-wiċċ deher fix-xebba ta' Nazaret, li mtliet bil-qawwa tal-Għoli.

Marija wisq aktar minn kull kreatura oħra ġiet issigillata bis-"sigill tal-Ispirtu" (Ef. 1, 13; 4, 30). Wisq aktar mill-ilma tal-magħmudija, li huwa safi u matern, din ix-xebba saret is-simbolu l-aktar perfett ta' tnissil etern. Saret l-ikona vera u qaddisa tal-Ispirtu ta' Alla. ■



# L-għatx għall-paċi li nġorru fina



Fr. Ivan Scicluna OFM Cap Min. Prov.

Il-paċi. Ilkoll irriduha. Ilkoll nixxennqu għaliha. Hija l-perla li lkoll infittxu bla heda, anki jekk lanqas biss nintebħu. Mhux darba jew tnejn innutajt li meta n-nies tiġi żżur il-kunventi tagħna tal-Kalkara jew ta' Għawdex, l-ewwel kelma li tliessen tkun: "X'paċi għandkom, Father!" U jgħiduha b'mod li jikkonfermali kemm fil-qiegħ ta' qalbu l-bniedem iġorr dan l-għatx - għatx għall-paċi.

## 1. XEWQITNA U XEWQET ALLA

Mhux aħna biss nixtiquha l-paċi. Il-Mulej innifsu, li "huwa l-paċi tagħna" (Ef. 2:14), jixtieqna fil-paċi. Il-paġni tal-Evangeliu huma xhieda ta' dan. Wara li hafer id-dnubiet ta' dik il-mara midinba li xarbitlu riġlejh bi dmughha waqt li kien għall-ikel fid-dar ta' Xmun il-Fariżew, Ġesù sellmilha bil-kliem "Mur fis-sliem" (Lq. 7:50). Bl-istess mod, lill-mara li kien fejjaq mit-tnixxija tad-demem wara li messitlu tarf il-liba, Ġesù mhux biss faħharha għall-fidi tagħha iżda ħallieha tmur bl-istess tislma: "Mur bis-sliem" (Mk 5:34; Lq. 8:48). L-ewwel kelma li Kristu Rxoxt imur jgħid lid-dixxipli tiegħu meta dehrilhom fiċ-ċenaklu kienet: "Is sliem għalikom!" (Lq. 24:36)

Mela l-paċi hija xewqa tagħna u xewqet Alla għalina. Xewqatna u xewqatu jllaqgħu. Jitbewsu. Hekk li nistgħu ngħidu li r-rieda ta' Alla mhijiex xi haġa li tiġi minn barra minna u li tesigi minna sottomissjoni sfurzata. Xejn minn dan. Ir-rieda ta' Alla, fl-aħħar mill-aħħar, tikkorrispondi għal dawk ix-xewqat l-iktar

profondi u veri li nġorru f'qalbna, bhalma hi x-xewqa għall-paċi. Infatti wiehed mill-modi kif nistgħu niskopru r-rieda ta' Alla huwa billi niġu f'kuntatt, naghru u nagħtu isem lix-xewqat l-iktar profondi u awtentiċi li jgħammru mkebbbsa fil-qiegħ ta' qalbna,



## L-ghatx għall-paċi li ngorru fina

u li l-Hallieq innifsu zera' fina, bħalma hi x-xewqa għall-paċi, ix-xewqa għal-libertà vera, ix-xewqa għat-tajjeb, ix-xewqa għall-hena jew ix-xewqa li nħobbu u nkunu maħbuba.

### 2. IL-PAĊI VERA: X'MHIX U X'INHI

Biex naslu niddefinixxu x'inhi l-paċi tajjeb li l-ewwel ngħidu x'mhijiex.

(i) Il-paċi mhijiex primarjament marbuta ma' xi post, ma' xi mkien jew ma' ċirkustanzi barra minna. Infatti wiehed jista' jkun qed jgħix f'dar mill-isbaħ, bl-aqwa xogħol f'idejh u jgħum fil-flus, iżda f'qalbu ma jkollux qatra paċi. Għall-kuntrarju, issib min jinsab f'ċirkustanzi mwiegħra, bħal ngħidu aħna fuq is-sodda tal-mard, u tinduna li f'qalbu għandu paċi kbira.

(ii) Il-paċi mhijiex emozzjoni jew sentiment, għalkemm taffettwa ferm l-emottività tagħna.

(iii) Fl-aħħar nett, il-paċi ma tfissirx li wiehed ikun erbgħa u għoxrin siegħa b'halqu m'carrat, għalkemm il-paċi vera twassal għat-tbissima fuq il-wiċċ.

Il-paċi hija esperjenza gewwinija. Hija stat interjuri. Fi kliem is-sacerdot Giżwita Fr John Powell il-paċi hija "inside job". Fil-lingwa Lhudija l-kelma "paċi" ("shalom") għandha tifsira tassew profonda. Tfiesser li

wiehed ikun fil-verità miegħu nnifsu, mal-oħrajn u ma' Alla. Ha nippruvaw nispegjaw ftit aħjar dawn it-tliet livelli ta' verità li kapaċi jnisslu fina paċi profonda u vera.

### 3. TLIET LIVELLI TA' VERITÀ

Li nkun fil-verità miegħi nnifsi jfisser li nagħraf lili nnifsi kif jien bil-karattru u t-temperament tiegħi, bis-sbuħija u bid-dghufijiet tiegħi. U mhux biss nagħraf imma nkun kapaċi ngħannaq u naċċetta lili nnifsi kif jien, inkluża l-istorja jew il-passat tiegħi, bl-opri tajba u bl-iżbalji kollha li għamilt. Impressjonanti l-kliem ta' Don Fabio Rosini dwar l-Importanza li nkun kapaċi nħarsu f'wiċċ l-istorja tagħna u naċċettawha b'serenità hekk kif inhi: "Tarmi xejn mill-istorja tiegħek! Kull dettall tagħha għandek b'żonnu! Forsi għaddejt minn affarijiet li dwarhom għaddek tgħid: 'Imma kif kellu jgħirli hekk?' Jekk inhu hekk ifisser li għaddek ma sfruttajt bizżejjed għat-tajjeb dak li għalek." Dak li ma naċċettax fija u fl-istorja tiegħi jibqa' jaffettwani b'mod negattiv u jsirli għajn ta' turment kontinwu. Għall-kuntrarju, l-aċċettazzjoni tiegħi nnifsi u tal-istorja tiegħi hija ċ-ċavetta li tiftaħli l-bieb biex induq il-paċi vera. Li thossok fil-verità, fil-paċi, rikonċiljat miegħek innifsek u mal-istorja tiegħek, hija forsi waħda mill-isbaħ esperjenzi li nistgħu ngħaddu minnhom fil-mixja tal-ħajja!



Li nkun fil-verità mal-oħrajn ifisser li sakemm jiddependi minni u sakemm inkun nista' nipprova nersaq kemm jista' jkun lejn rapport veru, sinċier, trasparenti mal-oħrajn. "L-ikbar att ta' karità li nista' nagħmel lil xi hadd iehor jew li haddiehor jista' jagħmel lilek," kien qal Fr John Powell SJ, "huwa li tghid il-verità." Jum fost l-oħrajn fil-fraternità tagħna qattajna għodwa flimkien u għedna lil xulxin b'libertà u b'sinċerità l-kwalitajiet sbieħ li naraw f'xulxin. Tisma' affarijiet li ma tkunx tobsorhom. Kien hemm min anki kkommoiva ruħu meta sema' lil ħutu jifthulu għajnejh fuq is-sabih li hemm fih. Dan l-eżerċizzju għenna nduqu s-sbuħija li nkunu fil-verità ma' xulxin. Għamlilna tajjeb għar-ruħ u għall-ġisem. Kebbsilna iktar fiduċja fina nfusna u f'xulxin. Hassejna ruħna nistrieħu fis-sliem.

Però li nkunu fil-verità ma' xulxin ifisser ukoll li nkun kapaċi ngħid lill-iehor dak li nħoss li jista' jtejjeb waqt li nħalli lilu jiftaħli f'għajni wkoll dwar 'it-travu li għandi f'għajnejja jien' (Mt. 5:3). "Min verament iridlek il-ġid," kiteb Fr Powell, "jgħidlek mhux dak li trid tisma' imma dak li għandek b'zonn tisma'." Xi minn daqqiet mhux faċli nisimgħuha l-verità għax ma tkunx iddoqq ħelwa għal widnejna. Imma biss jekk jirnexxilna nilqgħu xi kritika vera dwarna nfusna nistgħu verament nikbru u nimmaturaw u nsiru dejjem iktar persuni liberi u fil-paċi magħna nfusna u mal-oħrajn.

H-ahhar nett il-paċi ma tkunx shiha fina jekk ma nkunux fil-verità ma' Dak li 'jgħarbilna u jagħrafna' u li 'sawwar il-ġewwieni tagħna' (Salm 139:1.13), jġigfieri quddiem Alla. Il-verb "jagħraf" hawnhekk ifisser mod ta' għarfien



profond hafna. Il-Kardinal u biblista Mons. Gianfranco Ravasi jgħid hekk dwar it-tifsira ta' dan il-verb: "ifisser penetrazzjoni totali ta' min qed jagħraf fl-oġġett li qed jingħaraf, hekk li l-oġġett li qed jingħaraf isir kważi kważi possedut minn min qed jagħrfu. U dan tabilhaqq hu minnu meta min qed jagħraf huwa Alla, Dak li jagħraf kolloxx għax ħalaq kolloxx." L-għarfien tagħna nfusna bħala ħlejjaq minfuda u mhaddna mill-harsa kollha tjeba u mħabba ta' Hallieq li ismu huwa mħabba u ħniena u huwa għajn ta' vera paċi li tahjina, tfejjaqna u tqawwina biex inkunu nifilthi għal kull forma ta' għawġ li l-ħajja tlaqqagħna miegħu, kultant bla ma tavżana.

Nawguraw lil xulxin li nkunu nies veri: veri magħna nfusna, mal-oħrajn u quddiem Alla. Għax "il-verità teħlisna" (Ġw. 8:31), kif qalilna Ġesù. Il-verità ddewweb il-maskri li għandna ħabta nxiċdu biex ninħbew minna nfusna, mill-oħrajn u saħansitra minn Alla. Il-verità teħlisna mill-illużjoni li jkollna dwarna nfusna, dwar l-oħrajn u dwar Alla. U min jikseb dan it-tip ta' ħelsien, din il-libertà hienja, issib li għandu f'qalbu paċi kbira. Il-paċi hija frott il-libertà, libertà li tkun imsejsa fuq il-pedament tal-verità. ■

## Padre Pio u l-ewkaristija (It-Tielet Parti)



Vincent Vella OFS

Padre Pio jurina t-triq: "Itlob, ittama, tinkwetax"

### Riflessjonijiet ta' San Piju:

- Elf sena tgawdi l-glorja kollha tad-dinja ma jiswewx imqar daqs siegħa waħda mgħoddija f'diskursata ħelwa ma' Ġesù fis-Sagrament Imqaddes.
- Ejjew nersqu lejn l-Ewkaristija bl-imħabba u bil-biża'. Jalla l-ġurnata tkun kollha tnejjija u ringrazzjament għat-tqarbin imqaddes.
- L-iktar triq żgura biex aħna nilqgħu għall-mard tar-ruħ li aħna mdawrin bih hi li nsaħħu lilna nfusna bl-ikel ewkaristiku.
- Dejjem zomm qrib il-Knisja Kattolika, għax hija biss tista' tagħtik il-paċi vera, u dan għaliex hi biss għandha fis-Sagrament Imqaddes lil Ġesù, il-prinċep veru tal-paċi.
- "Qatt ma għandek tibqa' lura milli tersaq lejn l-Ikka Mqaddsa tal-Ħaruf Divin, għax ħadd aktar ma jista' jqawwi lir-ruħ ħlief ir-Re tagħha; xejn ma jsaħħanha daqs ix-Xemx tagħha; xejn ma jista' jhenniha b'daqshekk ħlewwa daqs il-Balzmu tiegħu. M'hemmx rimedju iktar qawwi minn dan..."

### ĠESÙ HAJ FL-OSTJA MQADDSA

Patri Piju kellu devozzjoni speċjali lejn il-Qalb Imqaddsa ta' Ġesù. Huwa rnexxielu jilhaq din l-għaqda intima mal-Qalb Imqaddsa ta' Ġesù l-ewwel u qabel kolloxx permezz ta' fidi qawwija li ispiratu matul ħajtu kollha, li ħaffet it-triq diffiċli tiegħu, li ispirat it-talb kollu tiegħu u li għenilu fit-tbatijiet kbajr tiegħu. Iktar minn hekk, huwa kien jgħix f'għaqda intima mal-Qalb ta' Ġesù realment preżenti fl-Ewkaristija. Min jaf kemm qatta' sigħat twal jadura fis-skiet, fil-post favorit tiegħu, il-gallerija tal-kappella,

għax kienet l-eqreb rokna lejn l-artal tal-Mulej! Mhux ta' b'xejn li hu kien jgħid lill-ulied spiritwali, "Meta tridu ssibuni ejjew qrib it-tabernaklu."

U kif kien jintilef f'estasi, meta bi mħabba kbira kien jikkontempla l-Ostja mqaddsa kull meta bil-mod il-mod kien jgħolliha 'l fuq biex tbierek mhux biss il-folla preżenti imma d dinja kollha kemm hi! F'dawk il-mumentanti kien jitolb biex mill-Qalb Ewkaristika ta' Ġesù toħroġ xmara ta' grazzji - biex tikkonverti l-midinbin, biex tfarraġ lill-imnikktin, biex tqaddes l-erwieħ ikkonsagrati, biex tkattar il-ġid

fuq il-Knisja kollha u għas-salvazzjoni tal-bnedmin. F'dawk il-mument i żgur li Patri Piju kien jerga' jisma' f'widnejh il-kelmiet ta' faraġ li qalilna Ġesù fl-Evangeliu ta' San Matthew: "Ejjew għandi, intom ilkoll li tinsabu mħabbtin u mtaqqlin, u jien inserrahkom." (Mt. 11:25-30)

## JGHIX MILL-ĠDID IS-SAGRIFIĊĊJU TAL-KALVARJU

L-għaqda intima ta' Patri Piju mal-Qalb ta' Ġesù kienet tilhaq il-qofol tagħha waqt iċ-ċelebrazzjoni tal-quddiesa, l-akbar u l-aqwa ċelebrazzjoni ewkaristika. Kien ikun il-mument l-aktar solenni meta huwa kien jaqsam fit-tbatijiet tal-Passjoni tas-Sinjur tagħna Ġesù Kristu u f'dan il-waqt huwa nnifsu kien jerga' jghix mill-ġdid bl-iktar mod impressjonanti u tal-għaġeb.


Tajjeb li nifhmu li l-Passjoni ta' Ġesù kienet tinqasam fi tlieta. *Il-passjoni tal-ġisem* meta kien imsawwat, imsallab u maqtul. *Il-passjoni tal-ġieħ mitluf* meta bl-ikbar disprezz kien ikkundannat għall-mewt bla ħtija u l-mewt fuq is-salib, kastig merfugh għall-iskjavi u l-aġhar nies. *Il-passjoni tal-qalb*, speċjalment fl-ort tal-Ġetsemani u fuq is-salib, għat-tradiment ta' Ġuda l-Iskarjota, l-abbandun tal-appostli, l-ingritudni tal-poplu li kien ħabb, u l-għarfien minn qabel li minkejja s-sagrifiċċju tiegħu kien hemm erwieħ li xorta waħda se jagħzlu t-triq tal-infern. Waqt iċ-ċelebrazzjoni tal-quddiesa Patri Piju kien jerga' jghix mill-ġdid dawn it-tliet passjonijiet ta' Ġesù, imma l-aktar li kien iħoss kienet il-passjoni tal-qalb, bis-sentimenti, bit-tbatijiet u bl-agunija tiegħu.

Kif hu stess kien jiċċelebra u jghix il-quddiesa, Padre Pio xtaq li wliedu spiritwali jieħdu sehem fis-sagrifiċċju

mqaddes mingħajr distrazzjoni u fil-gabra. Huwa kellu għarfien sħiħ tal-valur infinit tal-quddiesa u għalhekk kien f'qagħda li jagħti pariri siewja lid-devoti tiegħu. Hu kien qal, "Ejjew nassistu għall-quddiesa bl-akbar ferħ għaliex hija realment il-Kalvarju fejn Ġesù wettaq il-fidwa tagħna fil-preżenza ta' Missieru; u ejjew ma nhallux din il-muntanja b'indifferenza meta tispicċa l-quddiesa bħallikieku konna assistejna għal xi spettaklu komuni. Kunu tassew niedma minn dñubietkom, imma fl-istess hin kunu kunfidenti mill-ġustizzja divina."

## ASSISTIET GĦALL-QUDDIESA TIEGĦU

Persuna li attendiet għall-quddiesa ta' Patri Piju ddeskriviet dak li rat quddiemha: "F'għajnejh stajt nilmah l-espressjoni ta' omm imnikkta li qed tassisti għall-agunija ta' binha fuq il-forka u qed tarah jispira... U hi fgata bis-sofferenza, fis-silenzju tilqa' f'dirgħajha l-ġisem ta' binha bla demm u bla ħajja, biex tkun tista' tagħtih biss xi karezza ħafifa..." ■



# Isa, Pa!



Patri Mario Attard OFM Cap

## L-isptar huwa l-post fejn isehh l-improvedibbli. Jigifieri dak li qatt ma tohlom f'mitt sena li se jsir, arah isehh quddiem ghajnejk!

Hekk ġara jum minnhom waranofsinar. Il-pager daqqi u kelli mmur niġri, b'kemm il-Mulej tani saħħa, lejn ir-Resuscitation Unit. Dhalt. Quddiem kien hemm ġemgħa tobbja u infermiera madwar raġel anzjan. Biswit rasu kien hemm ibnu, li leħnu għadni nisimgħu qisu issa, jgħajjat: "Isa, pa! Jaħasra! Ibqa' magħna! Titlaqniex! Aħna nħobbuk! Żgur li se tibqa' magħna! Vera? Żgur li m'intix se thallina hekk, bħall-Erbgħa fost il-ġimgħa! Għandek in-neputijiet qegħdin jistennewk la mmorru lura d-dar. Isa, pa! Tgħidlix li se thallina! Ibqa' ġġieled naqra oħra! Uri x'taf! Int ma tistax tmur in-naħa l-oħra."

It-tobba u l-infermiera baqgħu għaddejnin b'xogħolhom, filwaqt li l-iben baqa' jzomm ras missieru. "Għandna pulse. Imma ma nafx kemm se jzommu." Hekk qal it-tabib, b'kawtela mill-aktar kbira. Qal hekk għax responsabbli. Jaf sewwa li l-aghjar haġa li jista' jġirihom il-familjari ta' pazjent hija meta jingħataw tama qarrieqa. Għalhekk is-CPR baqa' għaddej, sakemm fl-aħħar it-tabib kellu jithaddet ċar u tond dwar is-

sitwazzjoni. "Nagħmlu żewġ minuti oħra mbagħad nieqfu." Dlonk lehen it-tifel reġa' nstema': "Isa, pa! X'se tagħmel? Iddeċiedi. Jew magħna jew le. Jew fis-sema, inkella ibqa' magħna. Ma tistax tibqa' mdendel hekk. Jekk jogħġbok iddeċiedi! Isa, pa!"

U l-"Isa, pa!" kellha, trid jew ma trid, tasalsadenbha. Wara lit-tabib inkarigat mis-CPR ha l-parir ta' kulhadd, is-CPR waqfet. "Mur fis-sema, pa!" instema' jgħid lehen iż-żagħżuġ, mimli niket. Daqshekk! Ir-raġel ma setax jibqa' jissielet aktar. Kellu jċedi l-armi. Gie f'pajjiżna jgawdi l-familja tiegħu. Gie mimli heġġa u mħabba għal artna. Imma issa kellu jittiehed lura f'pajjiż iehor. F'kaxxa. Mingħajr hajja.

Martu kienet qed tassisti għal din ix-xena tal-biża'. Hemm, in-naħa l-oħra ta' binha, siekta. Min jaf minn liema baħar ta' inkwiet kienet għaddejja tgħum qalbha? L-għaliex hi tabilhaqq kerha li tkun qed tiehu pjaċir u jigrilek li ttitlef lil xi hadd għaziż għalik hekk, habta u sabta. Titlef lil xi hadd li miegħu tkun waqqaft familja; tkun qsamt hajtek. U xi thalli esperjenza bħal din? Għadni

niftakar qisu issa l-frazi li qal it-tifel hekk kif missieru ha l-aħħar nifsijiet: "Ma nistax nemminha! Lanqas kieku rrid! Kif jista' jkun li nnizzilha? Mohħi ma jistax jahseb dan li qed isehh quddiem!"

Kif jibblokkja l-mohħ, hux, quddiem sitwazzjonijiet bħal dawn? Kif bniedem ma jibqax jirraġuna aktar? Mhux l-għaliex ma jkunx irid, imma proprju l-għaliex ma jkunx jista' jiehu aktar ġo fih. U x'jigri? Jigri li jkollu jħabbat wiċċu mal-mużika qalila tal-mument, jigifieri dik il-mużika mqanzħa tar-realtà krudili.

Personalment hassejt hafna għalihom. Ġew f'pajjiżna biex igawdu l-familja u issa, ftit jiem wara li ġew, kellhom idabbru rashom lura lejn pajjiżhom b'daqshekk f'dulur f'qalbhom. "Almenu miet f'pajjiżu," issokta jgħid l-iben. Iva. Straħ fl-art li fiha ommu l-għaziża tatu l-hajja. U issa, wara din it-traġedja kollha, kien se jittiehed biex jindifen fl-istess art fejn ommu qed tistrieħ fis-sliem.

Mur ifhimha l-hajja! Sitwazzjonijiet bħal dawn jipparalizzaw tabilhaqq. X'taqbad tgħidilhom lil dawn l-aħwa, għajr li tismagħhom u toffrihom il-preżenza tiegħek? Liema kliem jista' tabilhaqq isabbarhom? Niftakar li meta, fuq talba tagħhom stess, tlabt talba magħhom, ibnu qalli: "Gib lil missieri mill-ġdid għall-hajja!" Kerha r-realtà tal-mewt zoptu. U wlehed l-irid iż-żmlen b'lexx, bil-mod il-mod, u bil-grazzja tal-Mulej, ihalliha ssir parti mill-istorja li jkun għadda minnha.

Imma anki fil-paralizi ejjew ma naħarbox! F'dik is-sitwazzjoni kont ittentat mhux ftit biex niħaddet, biex ngħid xi haġa, basta ma nħossx jien ukoll l-iskumdità u

t-tbatija li kienu qegħdin iħossu l-omm u l-iben. Imma llum, wara daqshekk snin, niżzi ħajr lill-Mulej li bqajt sieket, u li bis-skiet tiegħi wegibt bil-kuraġġ li tani l-Mulej għall-paralizi li jiena wkoll hassejt magħhom f'dak il-waqt. Għax kulma kien hemm bżonn kien li nibqa' hemm, magħhom, f'dak il-mument mill-aktar aħrax ta' diqa mill-kbar nett.

Kemm deher jagħmel sens għalija dak li jgħidilna San Ġwann fuq Marija, li kienet preżenti waqt li Ġesù kien qiegħed imut: "Kien hemm wieqfa hdejn is-salib ta' Ġesù ommu, oħt ommu, Marija ta' Kleofa u Marija ta' Magdala" (Ġw. 19:25). Hemm hi! Marija! L-addolorata! Marija, li rat lil binha jmut. Li ratu litteralment jitbiċċer taħt dik il-ħruxija kollha tas-suldati. Li rat l-idejn u r-riglejn tiegħu jġu minfuda. Ratu jġġieled għall-aħħar nifs ta' hajtu. Min jaf jekk riditx titkellem? Min jaf jekk hassitx li kellha tesprimi bil-kliem dak li kienet qed tħoss qalbha f'dak il-mument?

Anki jekk hi tassew iebsa li nagħtu twegiba għal dan, haġa waħda dehret ċara kristall: hija baqgħet hemm! Wieqfa, imnikkta, iżda determinata! Bħalma ta l-grazzja lili l-Mulej f'dan il-waqt iebes għal din il-familja, li nibqa' hemm, imwaħħal mal-art, mal-omm u l-iben, f'din l-agunija tar-raġel miżzewweg u tal-missier ta' familja li halliena hesrem.

"Isa, pa!" Dak li għajjat l-iben. U għajjatha ta' iben li jħobb bi mħabba kbira lil missieru. L-"Isa" biex jibqa' magħhom saret l-"Isa" biex jiddeċiedi jekk iridx jibqa' hawn, inkella jmur. U mbagħad, wara li ddeċieda, l-"Isa" saret biex imur ha jstrieħ, ha jibda kapitlu ġdid u dejjiemi fl-eternità... ■

# San Mikiel Arkanglu il-prinċep tal-angli (L-Ewwel Parti)



Mons. Joe Alessandro OFM Cap  
Isqof Emeritu ta' Garissa, il-Kenja

L-isem “Mikiel” ġej mill-isem Lhud “Micah” jew “Mi-ka-El”, li jfisser “Min hu bħal Alla?” San Mikiel Arkanglu huwa wieħed minn seba’ arkanġli u wieħed minn tlieta biss li jissemmew b’isimhom fil-Bibbja. Iż-żewġ arkanġli l-oħra huma San Rafel, li jfisser “id duwa ta’ Alla”, u San Gabrijel, li jfisser “il-qawwa ta’ Alla”.

San Mikiel Arkanglu jissejjaħ “il-Prinċep tal-Angli”, “il-Prinċep il-Kbir” (Dan. 12, 1); “il-Prinċep tagħkom Mikiel” (Dan. 10, 21).

Aħna nirreferu għal dawn it-tliet arkanġli bil-kelma “San” mhux għax kienu persuni umani li minħabba l-ħajja tajba tagħhom ġew iddikjarati qaddisin, bħallikieku wara mewthom marru l-ġenna.

## SAN MIKIEL ARKANĠLU FIL-BIBBJA

Fil-Bibbja nsibu erba’ referenzi għall-Arkanġlu San Mikiel: darbtejn fit-Testment l-Antik u darbtejn fit-Testment il-Ġdid. Fit-Testment l-Antik jissemma darbtejn fil-Ktieb tal-Profeta Danjel (Dan. 10, 13 u 12) bħala l-prinċep li jindokra l-poplu t’Alla meta dan kien imjassar fil-Babilonja. Għal din ir-raġuni l-Lhud iqisu lill-Arkanġlu San Mikiel bħala l-protettur tagħhom.

Insibuh imbagħad fit-Testment il-Ġdid, fl-Ittra ta’ San Ġuda, li fiha jingħad li kien hemm tilwima max-xitan dwar il-ġisem ta’ Mosè, fejn naqraw li l-Arkanġlu Mikiel ħadha max-xitan u qallu: “Ha jrażżnek il-Mulej” (vers 9).

Imbagħad lil San Mikiel nergġhu nsibuh fil-Ktieb tal-Apokalissi (12, 7-9), li jittellem dwar it-taqbida bejn San Mikiel u l-angli tiegħu fuq naħa u Satana, raffigurat bħala d-dragun, u l-angli tiegħu fuq in-naħa l-oħra. San Mikiel u l-angli tiegħu nrexxielhom jegħlbu lil Satana. F’din il-ġlieda San Mikiel huwa mlibbes bl-armatura ta’ Alla. San Pawl, fl-ittra tiegħu lill-Efesin jistedinhom, u anki lilna bħala Nsara, ħalli nilbsu din l-armatura biex bħal San Mikiel u ma’ San Mikiel Alla jrażżan lix-xitan: “Mill-bqija twettqu fil-Mulej u ssahhu bil-qawwa tiegħu. Ilbsu l-armatura ta’ Alla biex tkunu tifilhu tiegħu għat-tnassis tax-xitan. Għax il-ġlieda tagħna mhijjex kontra d-demmi u l-ħam, imma kontra s-setgħat, kontra l-qawwiet, kontra l-prinċipijiet ta’

din id-dinja ta' dlamijiet, kontra l-ispirti ħziena li jgħammru fil-wisa' tas-smewwiet. Għalhekk ħudu fuqkom l-armatura ta' Alla, ħalli tkunu tistgħu tieqfu fi żmien il-ħażen u, wara li tkunu għamiltu hilitkom kollha, iżzommu weqfin. Żommu sħiħ, mela, ħażżmu ġenbejkom bil-verità, ilbsu l-kurazza tal-ġustizzja, u xiddu riġlejkom bil-ħeġġa tal-Evangġelju tas-sliem; ħudu f'idejkom it-tarka tal-fidi, li biha tistgħu titfu l-vleġeġ kollha tan-nar tal-ħażin." (Ef. 6, 10-16)

Fil-Bibbja hemm ukoll referenzi oħra għal xi ašlu li ismu mhux indikat iżda xi teologi jaħsbu li seta' kien San Mikiel, bħal, ngħidu aħna, l-ašlu msemmi fil-Ġenesi (3, 24) meta Alla keċċa lil Adam u lil Eva wara li dinbu u poġġa ašlu għassa mal-bieb tal-Ġenna tal-Art, u wkoll bħala l-ašlu li ħarbat l-armata ta' Sennakerib (2 Slaten 19, 35).

Funzjonijiet ta' San Mikiel misluta mill-Iskrittura u mit-tradizzjoni Nisranija. Kemm mill-Iskrittura kif ukoll mit-tradizzjoni Nisranija nsibu ħames funzjonijiet prinċipali li għandu l-Arkanġlu San Mikiel:


- dik li jġġieled lix-xitan
- dik li jħares lill-morda
- dik li jsalva l-erwieħ fil-punt tal-mewt
- dik li jjeħu l-erwieħ għand Alla għall-ġudizzju
- dik li jiproteġi lill-Knisja

Minbarra r-referenzi mill-Iskrittura, kif diġà rajna, insibu diversi ġrajjet fl-istorja tal-Knisja li fihom deher l-Arkanġlu San Mikiel.

## IS-SANTWARJU TAL-ARKANĠLU SAN MIKIEL FUQ IL-MUNTANJA TAL-GARGANO

L-origini tas-santwarju tal-Arkanġlu San Mikiel fuq il-Gargano tmur lura għas-sena 490. Skont it-tradizzjoni, raġel għani, ċertu Elvio Emanuele, ħa l-merħla tiegħu tirgħa fuq il-Muntanja Gargano. Barri ħarablu mill-merħla u dam ħafna jfittxu. Meta sabu midrub quddiem l-għar, biex ma jhallihx ibati Elvio sparalu vlegġa, imma l-vlegġa daret lura lejha u spicċat toqotlu siequ stess. Imbellah b'dak li ġara Elvio rħielha għal għand l-isqof tal-post u tarraflu b'dak li ġara.

Wara li l-isqof talab u sam għal tlett ijiem, l-Arkanġlu San Mikiel deherlu u qallu: "Jiena l-Arkanġlu Mikiel. Jiena dejjem fil-preżenza ta' Alla. L-għar huwa qaddis għalija. Għażiltu jien.



## San Mikiel Arkanġlu il-prinċep tal-aŋġli

Jiena nnifsi l-harries tiegħu... Dak li jintalab hawnhekk jġi maqluġh. Għalhekk mur fuq il-muntanja u ddedika l-għar lir-religjon Nisranija." Sfortunatament l-isqof ma tax widen għal din it-talba ta' San Mikiel għaliex dak l-imkien kien post fejn il-pagani kienu jgimu l-allat foloz tagħhom.

Sentejn wara, jġifieri fis-sena 492, in-nies ta' dawk l-inħawi ġew assedjati mill-għadu tagħhom. L-isqof irnexxielu jikseb ftehim ta' tlett ijiem ta' waqfien mill-ġlied. Tul dawn il-jiem sam u talab b'fidi kbira. Fit-tielet jum deherlu l-Arkanġlu San Mikiel u qallu li n-nies tal-belt kienu se jirbhu l-battalja. Dan il-messaġġ tant mela b'kuraġġ lin-nies tal-belt li, imsiehba minn dawl qawwi u ragħad, ħarġu u qerdu lill-għadu f'ħakka t'għajn.

Meta ra din ir-rebħa ssir quddiem għajnejh l-isqof reġa' lura minn fehmtu u ħaseb biex jikkonsagra l-għar imqaddes, kif kien ħeġġu jagħmel San Mikiel Arkanġlu. Imma l-Arkanġlu deherlu u qallu li l-għar kien diġà kkonsagrah hu stess. Minħabba dan il-fatt tal-għaġeb din il-bażilika tissejjaħ "il-Bażilika Celesti", jġifieri "l-Bażilika tas-Sema", l-għaliex ma ġietx ikkonsagrata minn idejn il-bnedmin. B'ferħ mill-aktar kbir l-isqof qaddes quddiesa f'dan il-post imqaddes fid-29 ta' Settembru tas-sena 493.

Ftit aktar minn mitt sena wara l-abitanti ta' Manfredonia talbu lill-Arkanġlu San Mikiel biex jeħlishom mill-għadu tagħhom. Din it-talba nstemgħet, u biex ifakkru din ir-rebħa l-knisja f'Manfredonia waqqfet festa bhala radd ta' ħajr lil Alla li bl-intercessjoni ta' San Mikiel Arkanġlu ħelishom mill-għadu. Minn dak iż-żmien l-Arkanġlu San Mikiel beda jitqies ukoll bhala protettur tal-kavallieri u tal-paratrupperi militari, biex jiproteġihom mill-għadu.



Fl-1656 in-naħa t'isfel tal-Italja kienet maħkuma mill-marda qerrieda tal-pesta. Quddiem din l-epidemija, li ħalliet eluf ta' nies mejta, l-Arċisqof tal-post Alfonso Puccinelli sam u talab lil San Mikiel Arkanġlu. Barra minn hekk kiteb talba u poġġieha quddiem l-istatwa tal-Arkanġlu li hemm fis-santwarju tiegħu fil-Gargano. Bl-intervent ta' San Mikiel Arkanġlu l-pesta ntemmet.

Matul iż-żminijiet is-santwarju fuq il-muntanja tal-Gargano kien post li ra eluf ta' pellegrini jżuruh. Fost l-għadd bla tarf ta' pellegrini li telgħu fuq il-Muntanja Gargano nsibu xi papiet, anki reċenti, fosthom San Ġwanni XXIII meta kien għadu kardinal u San Ġwanni Pawlu II. Ma' dawn nistgħu nzidu wkoll xi qaddisin, bħal San Franġisk t'Assisi, li ma ħassux denn li jidhol fl-għar imqaddes tal-Gargano iżda waqaf għarkupptejh fid-daħla tiegħu, u San Piju ta' Pietrelcina, li ġlell bagħat xi penitenti jitolbu f'dan l-għar. Ta' min isemmi li kemm San Franġisk kif ukoll San Piju ta' Pietrelcina rċewew il-pjagi mqaddsa fi żmien ta' tnejn bis-sawm, it-talb u l-penitenza għall-festa ta' San Mikiel Arkanġlu, liema żmien San Franġisk kien isejjaħlu "r-Randan ta' San Mikiel". ■

# Il-qawwa tat-talb Sharks!

(Ir-Raba' Parti)



Mary C. Attard

**Kont Cabo Verde, grupp ta' gzejjer f'tit 'il barra mill-Punent tal-Afrika. In-nies suwed hafna, razza Afrikana. Kont fuq waħda mill-iżgħar gzejjer li hemm. Minn kull fejn ngħaddi jharsu lejja għax b'gilda bajda, għax huma mdorrijin bit-turisti mill-Afrika u kienu qed jarawni stramba.**

Għal xi d-disgħa ta' filgħodu mort ngħum qrib il-lukanda. Sibtni rokna fejn ma tantx kien hemm nies u wara f'tit inzilt ngħum. Xi siegħa wara bdew gzejjin f'salt hafna tfal. Niżlu jgħumu hdejjja u f'kemm ilni ngħidlek sibtni ruħi ċ-ċentru ta' ċirku iswed. Bdew jistaqsuni u jien ma nifhem xejn. Kellimthom bl-Ingliż. Għeditthom li ma kontx qed nifhimhom. Iżda daqskemm kont qed nifhem lilhom jien fehmuni huma!

Qbadt u tlajt mill-baħar u bdejt miexja tul il-bajja, sakemm sibtni post fejn ma kienx hemm wisq nies. Lestejt biex nerġa' ninzel ngħum, meta fil-baħar nilmaħ tlett iklieb il-baħar: sharks kbar, xi seba' piedi tul! Kienu resqin lejtni tlett itfal qed jgħumu fil-baxx. Inħsadt u kont sejra niġbed lil dawknit-tfal lejtni l-art.

Indunajt li ommhom u missierhom kienu homm, bilqiegħda fuq ir-ramel. Żgur li rawhom ix-sharks! Kif ma ċċaqalqux? Bqajt inħares ċassa. Ix-sharks baqgħu għaddejnin qrib it-tfal u baqgħu sejrin jgħaddu minn bejn in-nies. In-nies bdew iqumu bilwieqfa u jgerrxuhom b'idejhom 'l hemm minnhom. Baqgħu sejrin sal-post fejn kont qed ngħum jien fil-bidu, imbagħad daru u telqu 'l barra. Bdejt naħsibha ninzilx ngħum. Tgħid jerġgħu

jigū? Bżajt, ilbist u tlaqt lejtni il-lukanda.


L-ewwel ma staqsejt lill-propjetarju tal-lukanda kien jekk ix-sharks t'hemmhekk kinux perikolużi. Ir-risposta ġiel ċara u tonda. "For us, no. For you, yes!" Staqsejtni xi jrid jgħid biha u qalli li ix-sharks ma jattakkawx lin-nies suwed imma lill-bojod biss! Tkexkixa bard ġriet ma' ġismi kollu. Mela kieku lħaqt inzilt ngħum ara kif kienu jtertquni tliet sharks bħal dawkn!

"Għax m'għeditlix?" staqsejtni.

"Għax ħsibtek taf!" qalli.

Imbagħad qalli li f'tit 'il bogħod kien hemm bajja oħra, magħluqa bix-xibka sa qiegħ il-baħar biex ix-sharks ma jidhlux 'il għewwa. Qiegħda apposta għat-turisti. "Hemm tkun tista' tgħum b'rasek mistrieħa."

Grazzi, Mulej. X'waħda ffrankajtli! ■



Joseph C. Camilleri  
BA, DEAM, M.Ed. (Pl. & Mgt)



Xandru Farrugia, familtu u xogħlijiet artističi

## Il-kurċifiss tal-Kapuċċini fil-Kalkara (Id-Disa' Parti)

Jekk tiftaħ il-ktieb ta' Pietro Paolo Castagna, *Lis Storja ta' Malta Bil-Gzejer tahha*, Vol III, li ħareġ fl-1890, f'tit wara l-mewt ta' Xandru Farrugia (1781-1871), f'pagna numru 205 ssib lista ta' xogħlijiet li ħoloq dan l-iskultur bravu miż-Żejtun, u fiha ma hemm ebda referenza għall-kurċifiss tal-patrijiet Kapuċċini fil-knisja konventwali tagħhom. Madankollu l-kittieba Stanley Mangion u Christopher Magro fil-ktieb tagħhom *Skulturi Maltin tal-Iskola Spanjola*, li ħareġ fl-2013, kitbu li l-kurċifiss kien imdendel fil-kor ta' fuq (il-gallerija tal-orgni). Huma jikkwotaw lil Pietru Pawl Castagna, li jsemmi li dan il-kurċifiss hu xogħol tal-iskultur Żejtuni Mastru Xandru.<sup>1</sup>



| Mastru Xandru Farrugia

Dan il-kurċifiss sar fl-1851 u hu minqax fl-injam. Skont l-għajdut dan il-kurċifiss hu xogħol wiehed mill-aqwa studenti tal-iskultur Taxiniż Mariano Gerada – Alessandro Farrugia, skultur li kien aktar magħruf bħala Mastru Xandru.

### IL-KURĊIFISS

Il-kurċifiss juri s-sagrificċju, l-impenn, il-fidwa u fuq kollox l-imħabba ta' Kristu lejn il-bniedem. Il-figura Kristoloġika

hija waħda sempliċi, waħda anqas grotteska jew drammatika. Hi aktar iffukata fuq il-grieħi li sofra Ġesù Kristu matul il-passjoni u fuq is-salib.

Il-figura qed tiġi restawrata minn Atelier del Restauro. Ix-xogħol fuq din il-figura sagra mhux wiehed faċli. Matul is-snin, għal diversi drabi, il-figura Kristoloġika nżebgħet forsi nżebgħet iżżejjed. Din iż-żebgħa kollha wasslet biex tbiddel

#### Referenzi:

1. Mangion S., Magro Ch., *Skulturi Maltin tal-iskola Spanjola*, Pubblikazzjoni tax-Xirka tal-Isem Imqaddes t'Alla, Print Right Ltd, Hal Gormi, 2013, pp 152-153.

il-kwalitajiet estetici ta' din l-opra tal-arti. S'issa ġew identifikati mill-inqas żewġ saffi ta' żebgħa żejda, għalkemm hemm il-probabbiltà li hemm aktar saffi. Hekk taħseb is-Sinjura Zenzani, membru tal-Atelier del Restauro. Għalhekk qabel isir il-veru' xogħol ta' restawr qed isirulu sensiela ta' testijiet ta' osservazzjoni u investigazzjoni xjentifika biex nifhmu aħjar is-sitwazzjoni li jinsab fiha l-kurċifiss. Barra minn hekk irridu nkunu nafu aktar mill-qrib kif l-iskultur Alessandro Farrugia kien jaħdem, ħalli nsiru nafu 'l dan il-bravu skultur aktar mill-qrib. Barra minn hekk, billi l-figura, b'hal kull figura msallba ta' Kristu, għandha l-kuruna tax-xewk fuq rasha, ir-restawr ser jikxef jekk din il-kuruna hijjex l-originali jew jekk ġietx miżjuda aktar tard. Din hi parti mill-istorja ta' dan il-kurċifiss.

### IL-KNISJA KONVENTWALI

Il-kurċifiss jiffirma parti mill-patrimonju tal-knisja konventwali tal-patrijiet Kapuċċini, iddedikata lil Santa Barbara, martri, għalkemm hija aktar magħrufa b'hal "l-knisja ta' Santa Liberata", fil-Kalkara. Il-konvent u l-knisja nbnew fuq art mogħtija minn ċertu wiehed Ġużepi Abela. Saret talba biex jinkisbu l-permessi meħtieġa u fl-istess hin jingabru l-flus biex jinbeda l-bini. Ix-xogħol tal-bini beda fl-1736.

### RESTAWR TAL-OPRA

Inħarsu 'l quddiem biex inkunu nafu aktar fuq din l-opra tal-arti, opra li min għandu għal qalbu l-wirt artistiku u sagru tal-gzejjer Maltin hu anzjuż biex ikun jaf aktar dwarha. Napprezzaw ferm il-ġest sabiħ u nobbli li l-Kapuċċini daħlu għalih, sabiex jirrestawraw din l-opra artistika ta' Mastru Xandru. Il-flus tar-restawr qed joħroġhom il-Bank of Valletta.

*Nota: Dan it-tagħrif hu mogħti mill-Bank of Valletta. Ta' dan ngħidilhom grazzi. ■*



# aħbarijiet tal-provincja

## Mid-djarju tal-Kapuċċini Maltin

Br Miguel Zammit OFM Cap  
segretarju provincjali




### 1. LAQGHA TAL-KSMR MAN-NUNZJU L-ĠDID

Nhar is-Sibt, 17 ta' Diċembru 2022, fil-laqgħa tal-KSMR (il-Kunsill tas-Superjuri Maġġuri tar-Reliġjużi), li saret ġewwa Mount Saint Joseph, il-Mosta, il-provincjali u d-delegati reliġjużi ta' Malta ltaqgħu man-Nunzju l-ġdid, l-Eminenza Tiegħu Monsinjur Hon Tai Fai, Sależjan. In-Nunzju kien akkumpanjat mis-Segretarju tiegħu, Mons. Denise Kuruppassery (Indjan). Fid-diskors tiegħu n-Nunzju kellu kliem inkuraġġanti għalina r-reliġjużi, u pprovokana biex inkomplu nitgħallmu kif nitkellmu bejnietha "l-lingwa komuni tal-fraternità". Wara l-laqgħa s-superjuri maġġuri kienu mistiedna flimkien man-Nunzju biex jieħdu xi haġa tajba flimkien u jagħtu l-awgurju tal-Milied lil xulxin. Meta l-Provincjal tagħna, Fr Ivan Scicluna, kellu l-opportunità li jikkellem ftit man-Nunzju waqt dan il-party żgħir, in-Nunzju u s-segretarju tiegħu fahħru l-kontribut li Fr Hayden Williams ta fin-nunzjatura fis-snin li għaddew. Nirringrazzjaw lil Fr Hayden ta' din il-hidma li wettaq għall-ġid tal-Knisja f'Malta u f'isem il-provincja tagħna.



### 2. ŻJARA TAL-PATRIJARKA BARTOLOMEW I FIL-FACILITÀ KORRETTIVA TA' KORDIN

Waqt żjara ta' tlett ijiem f'Malta fuq stedina tal-Arċisqof Mons. Charles J. Scicluna, il-Patrijarka Ekumeniku l-Odusija Tiegħu Bartolomew I għoġbu jagħmel waqfa qasira fil-Facilità Korrettiva ta' Kordin, fuq stedina taċ-chaplaincy immexxija minna l-Aħwa Kapuċċini. Mal-wasla tiegħu huwa ġie milqugħ fil-bitha ewlenija mid-Direttur tal-facilità u mogħti salut minn grupp ta' ufficjali. Wara huwa ġie mistieden imur fil-kappella, fejn inqara l-Evangeliu. Wara l-Patrijarka għamel diskors li fih wera li aħna lkoll aħwa fi Kristu, u heġġeġ għall-paċi mhux biss ma' Alla u ma' xulxin imma wkoll mal-holqien. Huwa kien akkumpanjat minn tliet dinjitarji Ortodossi oħra flimkien ma' Mons. I lector Scerri. Preżenti kien hemm numru sabiħ ta' prigionieri Ortodossi u ufficjali tal-facilità. Fi tmiem dan il-mument sinifikattiv il-Patrijarka qassam salib żgħir lil dawk preżenti.



### 3. SURET IL-BNIEDEM

Fi żmien tal-Milied il-fondazzjoni tagħna Suret il-Bniedem kienet impenjata f'diversi attivitajiet li saru. Fil-weekend tas-Sibt 17 u l-Hadd 18 ta' Diċembru, fuq stedina tal-fraternità tal-parroċċa tagħna ta' San Ġwann, Huna Elmar Pace u Anthony Debattista, general manager, flimkien ma' haddiema oħra, kellhom l-oportunità li fil-quddies kollu jkellmu lin-nies dwar din il-fondazzjoni. B'inizjattiva tal-istess parroċċa l-ġbir tal-quddies kollu mar b'risq din il-fondazzjoni. Kien mument sabiħ għal dawn il-haddiema tal-fondazzjoni, li kellhom iċ-ċans jaqsmu din l-esperjenza u x-xogħol tagħhom ma' nies li mhux dejjem ikunu konxju tax-xogħol tagħna f'din il-fondazzjoni. It-Tnejn, 12 ta' Diċembru, imbagħad, fil-knisja tagħna tas-Salib Imqaddes, il-Furjana saret quddiesa u wara party għar-residenti kollha tal-hamest idjar tal-fondazzjoni tagħna. Il-quddiesa tmexxiet minn Huna Elmar Pace, akkumpanjat minn Huna Effie Mallia. Wara, permezz ta' festin ċkejken, ir-residenti flimkien mal-haddiema kellhom iċ-ċans li jkomplu jaqsmu flimkien il-ferħ tal-Milied. Kif saret it-tradizzjoni issa fil-kunvent tagħna tal-Kalkara, nhar il-Milied, għall-ikla ta' nofsinhar reġġhu kienu mistiedna r-residenti ta' żewġt idjar tal-Fondazzjoni



Suret il-Bniedem. Din is-sena kienu mistiedna r-residenti ta' Dar Victoria u Dar Frangisk, irġiel bi problemi mentali, flimkien mar-residenti ta' Dar Paul u Imelda, nisa bi problemi mentali. Dawn ir-residenti kielu mal-fraternità u b'hekk tassew kien mument li fih aħna bhala Knisja naqsmu l-mejda tagħna ma' dawk fil-bżonn. Inroddu ħajr lil Alla ta' din il-fondazzjoni u tal-ġid li qed johroġ, u tkun haġa sabiħa jekk noholqu dejjem aktar inizjattiva biex din il-fondazzjoni tkompli ssir aktar magħrufa halli b'hekk tinghata aktar għajnuna u anke aktar dinjità lil dawn il-persuni li jgħixu fiha.






#### 4. IRTIR TAL-AVVENT GĦALL-AĦWA TAL-PROVINĠJA

Nhar it-Tlieta, 6 ta' Diċembru 2022 l-aħwa tal-provinċja ngabru għal mument ta' riflessjoni u gabra bhala preparazzjoni għall-festi tal-Milied. Dan in-nofstanhar irtir sar fid-dar Mount St Joseph, il-Mosta u tmexxa minn Fr Kevin Schembri, qassis djoċesan. F'dan il-hin l-aħwa prezenti mhux biss kellhom l-opportunità li jisimghu l-Kelma u riflessjoni fuqha imma anke mument ta' gabra u skiet personali. Dan in-nofstanhar għalaq b'mument ta' adorazzjoni komunitarja u b'ikla flimkien. Kienet sabiħa u inkuraġġanti hafna l-attendenza tal-aħwa għal dan l-irtir.

#### 5. LAQGĦA TAL-PROVINĠJA FI ŻMIEN IL-MILIED

Nhar l-Erbgħa, 28 ta' Diċembru 2022 filghodu saret il-laqgħa tal-Milied għall-aħwa kollha tal-provinċja. Din il-laqgħa saret fil-kunvent tagħna ta' Sant'Antnin, Għajn Dwieli, Raħal Ġdid, u bdiet billi l-aħwa ngabru flimkien fil-knisja, fejn giet iċċelebrata t-Talba ta' Nofs il-Jum. Fil-messaġġ tiegħu l-Ministru Provinċjali Fr Ivan Scicluna tkellem dwar l-importanza tal-fatt li aħna bhala Kapuċċini msejhin biex tidher il-fraternità u mhux jien bhala individwu. Hu faħħar u semma eżempji sbieħ li ltaqa' magħhom f'dawn



ix-xhur, fejn l-aħwa verament jaħsbu u jhobbu lil xulxin. Il-Provinċjal għamel ukoll aċċenn għall-mument ta' Lectio Divina u l-quddiesa fraterna li qed tiġi ċelebrata f'kull fraternità u anke l-bidu tal-kapitli lokali bħala mument li fihom nistgħu nkomplu nikbru dejjem aktar fil-viċinanza u l-appartenenza lejn xulxin. Wara dan il-mument ta' talb flimkien fakkarna ż-żewġ anniversarji ta' aħwa li kellna matul din is-sena. Fr Philip Cutajar u Fr Richard Bonnici ċelebraw il-ħamsin sena mill-professjoni perpetwa tagħhom. Wara li l-Provinċjal offriehom rigal ċekken tal-okkażjoni, dawn Ħutna għamlu kelmejn lill-aħwa kollha. Din il-laqgħa provinċjali għalqet permezz ta' ikla fraterna li saret fil-kunvent. Inroddu ħajr lil Alla ta' dawn il-mument sbieħ li jagħtina sabieħ inkunu nistgħu niltaqgħu, insiru nafu dejjem aktar lil xulxin u nikbru fil-fraternità ta' bejnietna.

## 6. IL-LAQGĦA TAL-MISSJONI GĦALL-EPIFANIJA

Ta' kull sena l-Uffiċċju tal-Missjoni tagħna l-Kapuċċini jorganizza l-laqgħa speċjali ta' nhar il-festa tal-Epifanija. Wara waqfa ta' tliet snin minhabba l-COVID-19 din is-sena saret nhar il-Ħadd, 8 ta' Jannar 2023 fiċ-Ċentru Kultura Franġiskana fil-Furjana. Matul il-laqgħa sar diskors mill-Ministru Provinċjali Ħuna Patri Ivan Scicluna OFM Cap, li enfasizza mal-voluntiera kollha preżenti li l-ħidma tagħhom ma tkunx biss opra filantropika jew soċjali imma pjuttost realtà ħierġa mill-imħabba fuq ix-xebh ta' Kristu, li ta ħajtu għalina minn rajh.

Wara qasam kelmejn tal-okkażjoni Ħuna Patri Philip Cutajar OFM Cap, Direttur tal-Uffiċċju Missjoni Kapuċċini, li wara li fisser għaliex proprju din il-laqgħa ssir kull sena nhar il-festa tal-Epifanija, għadda biex jagħti rendikont finanzjarju bil-għan li juri l-frott tal-ħidmiet li qegħdin isiru mill-voluntiera b'risq il-missjoni. L-aħħar mument ta' din il-laqgħa kien it-tluġ tal-Lotterija tal-Epifanija, li ssir kull sena b'risq il-missjoni. Il-biljetti rebbieħa kienu dawn:

### L-EWWEL BILJETT REBBIEĦ:

SAMWEL P. VELLA, li joqgħod 29, Vjal l-Indipendenza, il-Mosta MST 1929

### IT-TIENI BILJETT REBBIEĦ:

CHRISTINE CAMILLERI, ta' Apt 44, Blk F, Vella Eugenie, Triq Mannarino, B'Kara BKR 9085

### IT-TIELET BILJETT REBBIEĦ:

CARMEL BUSUTTIL, ta' 34, Junior, Triq l-Amerika, in-Naxxar NXR 3252



# poeżija

## In-Nawfragju ta' San Pawl f' Malta – 60 WK

Kav. Carmel Bianchi KGO



Mix-xefaq waqt maltempata,  
xita niezla u qawwi r-rih,  
ried li jgħerreq dak il-ġifen  
u fil-qiegh hemmhekk jahbih.

Il-maltempata wriet qillitha,  
il-mewġ beda jogħla, iżid,  
ikagħbar beda 'l dak il-ġifen,  
jidfnu b'heffa donnu jrid.

Il-baħrin ta' fuq il-ġifen,  
Imħassbin, raw dawk il-halel;  
il-kontroll tal-ġifen tilfu,  
inħall l-irbit ta' kull habel.

Bdew jarmu t-tagħmir fil-baħar  
biex il-ġifen b'hekk jihfief,  
għaliex beżgħu li ser jegħrqu  
f'dawk il-halel tqal, mhux ħfief.

Tellgħu l-ankri biex iħallu  
l-ġifen jerħilha mar-rih,  
għaliex beżgħu li jinqasam  
imbagħhad žgur li jsibu l-qiegh.

Mitejn, sitta u sebghin kienu  
fuq il-ġifen, beżgħanin  
li l-baħar se jkun qabarhom!  
Ma tluhomx, kienu mwerwrin.

'Il Pawlu deherlu anġlu t'Alla  
u għamillu l-kuraġġ;  
qallu: "Hadd mhu se jintilef"  
u jeħtieġlu jkompli l-vjaġġ.

Pawlu mbagħhad beda jheġġiġhom:  
"Trejqu għax ilkom sajmin.  
Kuraġġ! Kulu, għax hadd minna  
mhu se nkunu meqrudin.

"Il-ġifen biss se jitfarrak.  
Jeħtieġ naslu lejn gżira;  
hemm noqogħdu biex nistkennu  
minn dit-traġedja kbira."

Xtaqu li ma jdumx ma jisbah  
sabiex jaraw fejn qegħdin,  
imbagħhad ipogġu l-ġifen tagħhom,  
mistrieħ jieħdu, imkennin.

Biex jaraw f'kemm fond jinsabu  
kultant bdew jiskandaljaw;  
ukoll jaraw hemmx xi sikka  
biex jitfarrku jevitaw.

Wara li trejqu b'xi haġa  
l-qamħ fl-ixkejjer bdew jarmuh,  
ħalli jħaffu l-piż mill-ġifen.  
Dan ma setgħux iżommuh.

Mat-tbexbix feġġet it-tama,  
wicċhom reġa' ħa l-ħajja.  
Mhux fil-bogħod, fost xita u beraq,  
lemħu daqsxejn ta' bajja.

L-ankri telquhom fil-baħar.  
Qalu: "L-aħjar jintremew."  
Kien jeħtieġ jaħbtu f'dil-gżira –  
dritt għal fiha t-tmun irħew.

Wara ftit habtu ma' sikka  
li sfat bejn żewġ kurrenti;  
ordni stretta għall-prigunieri –  
għalihom ferm attenti.

Il-pruwa baqgħet imwaħħla,  
ma tharrkitx minn dak il-post.  
Imħassba, kienu, x'se jagħmlu;  
f'dak il-ħin xejn kien ta' gost.

Il-qilla tal-maltempata,  
mewġ qalil u qawwi r-rih,  
bdiet titfarrak anke l-poppa –  
xejn mill-ġifen baqa' shih.

Ftakru sew fil-kliem ta' Pawlu  
illi l-ġifen frak isir  
iżda hadd mhu se jintilef  
għax fi ħnientu Alla kbir.

Min ma kienx ja' jgħum qalulhom  
jaqbdu mal-fdal tal-ġifen;  
megħjunin minn dawk li jafu  
fil-baħar hadd ma jindifen.

Waslu lkoll qawwija u shiha,  
sew bil-kesħa mirżuħin  
u għax hwejjigħom għasra fuqhom  
xtaqui li jkunu mnixxfn.

Malta l-isem ta' dil-gżira;  
fuqha hadhom id-destin.  
Niesha wrew ħnienthom magħhom,  
daru bihom – wisq twajbin.

Il-Maltin raw x'kienu jeħtieġu;  
sew thassruhom, imsejknin.  
Milli setgħu bdew jgħinuhom;  
ħafna kienu għajjenin.

Qabbdulhom ukoll huġġieġa  
ħalli jishnu qrib in-nar.  
Wisq qalila l-maltempata,  
kif taf tkun fi-xaxar ta' Frar.

Għall-irdoss 'il bogħod mix-xita  
munzell zkuk – sew niexef kien.  
Dana tqabbd, sar huġġieġa,  
biex isaħħan dak l-imkien.

Mela f'daqqa waħda lifgħa,  
hekk kif ħasset dak in-nar,  
telgħet u gidmet id Pawlu,  
izda dlonk farfarha mar.

Il-Maltin kif raw dix-xena;  
spiċċaw kollha maħsudin  
u qatgħuha li hu kriminal  
jew wiehed mill-mishutin.

Stennew li jarawh jintefaħ,  
mal-art jaqa' u jmut,  
izda stagħgħbu kif hin wara  
baqa' sod, ma ġiex stendut.

Malajr biddlu l-fehma dwaru,  
tant li fih raw bniedem kbir.  
Għalhekk bdew iduru miegħu  
u jagħtuh ħafna tifhir.

Pawlu stqarr il-fidi tiegħu  
f'dan Alla kbir u setgħan;  
lill-Maltin huwa pperwada  
b'din Kattoliku Ruman.

Publiju, il-prinċep tal-gżira,  
kellu missieru marid.  
B'herqa talab, qal lil Pawlu,  
li jarah ifiq irid.

F'isem Kristu tah is-sahha,  
bidillu l-uġiġh f'serhan.  
Kif missieru kien imfejjaq  
Publiju ġle wisq ferhan.

Ressqu 'l Pawlu għadd ta' morda  
biex jagħtihom il-fejqa,  
u hekk għamel f'isem Alla,  
kif dal-ġens sar jemmen f'dan.

Il-pjan t'Alla kien mod ieħor -  
ried lil Pawlu mal-Maltin,  
biex jurihom id-dawl tiegħu  
u ma jibqgħux fid-dlam mexjin.

Pawlu ma waqafx ixandar  
min kien Kristu lill-Maltin,  
li Hu biss il-veru Alla  
u ġie jsalva lill-bnedmin.

Kemm kienet providenzjali  
t-tempesta dakinhar!  
Wasslitilna l-kbir appostlu;  
għall-Maltin grazzja mill-kbar.

Ixxurtjati l-Maltin kienu  
li mid-dlam kisbu d-dawl,  
għaliex biddlu d-din tagħhom  
u dan grazzi għal San Pawl.


Tassew Pawlu, kbir appostlu,  
ħuġġieġa kien għall-Maltin;  
dawl f'musbieħna huwa kebbes,  
li bih ġejna mixgħulin.

Hallih, mela, fuqna jiddi  
b'dija jgħammex, dak id-dawl;  
minn kull qerq tal-eħzen lifgħa  
skansana, kbir San Pawl! ■



knisja: ħajja, ħidma u aħbarijiet

# L-eredità kbira u ta' fejda tal-Papa Benedittu



Fr Silvestru Bonavia OFM Cap

Għalkemm l-aħbar ta' tmiem il-ħajja fostna tal-Papa Emeritu Benedittu XVI ma ħasditniex bħas-soltu f'mewt ta' papa, għax il-Papa Franġisku ġa qiegħed u jkompli jmessi l-Knisja b'kelmtu għanja u l-eżempju ħaj tiegħu, iżda hu għadu u jibqa' jgħallimna ħafna.

Minnbarra l-kontribut kbir li ta b'kitbietu kollha u l-ħidma li wettaq, il-Papa Benedittu jibqa' mfakkar meta minn rajh irriżenja minn papa. Haġa bħal din kienet seħħet l-aħħar mill-Papa Girgor XII fl-1415, aktar minn 600 sena ilu, u ġabet fi tmiemha l-firda kbira fil-Knisja msejja "x-xizma tal-Punent". Kemm drabi nintrabtu ma' ħidmiet li nkunu nwettqu u diffiċli nagħtu postna lil haddiehor!

Sakemm taqraw din m'għandix dubju li tkunu qrajtu, rajtu jew smajtu bosta riflessjonijiet iktar għanja. Nixtieq, jien, hekk kif qed nikteb dan wara l-funeral tiegħu, naqsam magħkom ftit ħsibijiet dwar il-kontribut kbir ħafna li ta lill-Knisja u lid-dinja, b'mod speċjali dik Nisranija u fuq kollox Kattolika, f'diversi oqsma. Imma hu dejjem kien iħares bid-dawl tal-fidi Kattolika f'ħidmitu u fl-istudji kollha tiegħu tax-xjenzi naturali, tal-filosofija u tat-teoloġija. Għax għalih "il-fidi tal-Knisja hi kollox" (kllemu fit-Testment).


## Hidmitu wara l-Konċilju Vatikan II

Wara żgħożija mqallba u mimlija tbatija bil-ħakma tan-Nazi fil-Ġermanja u t-Tieni Gwerra Dinjija huwa rnexxielu jtemm l-istudji u fl-1951 ġie ordnat qassis flimkien ma' huh ikbar minnu. Imbagħad kompli l-istudji għolja fit-teoloġija,

beda jgħallim f'diversi universitajiet tal-Ġermanja, u ppubblika kotba u artikli f'rivisti xjentifiċi. Kien il-kunsillier teologu tal-Kardinal Frings fi żmien il-Konċilju Vatikan II (1962-66) u qrib teologu magħrufa f'dawk is-snin u wara. Fl-1977 il-Papa S. Pawlu VI ħatru Arċisqof ta' Munich u Freising, u ftit xhur wara sar kardinal. Fl-1981 ġie msejjah biex imexxi l-Kongregazzjoni tad-Duttrina tal-Fidi sal-għażla tiegħu bħala papa wara l-mewt tal-Papa S. Ġwanni Pawlu II fl-2005.

L-ewwel nett, u mingħajr dubju, il-Papa Ratzinger jibqa' jissemma, bħalma ġa kitbu ħafna, bħala wiehed mit-teologi u papiet li taw sehem kbir għall-iżvilupp tat-teoloġija u d-duttrina tal-Konċilju Vatikan II. Din il-ħidma wettaqha b'għaqal kbir ħafna fl-24 sena sħaħ li fihom mexxa

*"Harstu u t-tbissima tiegħu għadhom ħajjin"*



L-Kongregazzjoni tad-Duttrina tal-Fidi, li minn Ġunju tas-sena li għaddiet, bir-riforma tal-Papa Franġisku, illum tissejjah "Dekasteru tad-Duttrina tal-Fidi".

Kontribut kbir tiegħu lill-Knisja kien il-Katekiżmu Universali. Il-Kardinal Ratzinger mexxa għal snin twal il-kummissjoni li fasslitu u xandritu fl-1992 (bil-Franċiż), li malajr gie tradott fl-ilsna l-oħra.

## Il-Papa Benedittu f' Malta

Ma nistgħux ma nsemmux iż-żjara li l-Papa Benedittu għamel f' Malta fis-17 u t-18 t'April 2010 f'għeluq il-festi tal-1950 anniversarju mill-wasla ta' San Pawl fostna. Dakinhar tana l-messaġġ ewlieni ta' inkuraġġiment biex, bħala poplu, inkomplu ngħixu u nsahhu l-fidi tagħna, inħarsu l-ħajja umana, l-aktar fid-dawl tal-fenomeni umanitarja li feġġ bl-immigranti minn diversi nħawi tal-Mediterran, u li kienu qed jiġu mitluqa għal riħhom f'bahar mhux ħafna 'l bogħod mill-gżejjer tagħna. Flimkien ma' dan heġġeġ lil kulhadd sabiex inkomplu ngħozzu l-valuri tal-familja. Dawn il-valuri, illum, wara dawn il-ftit snin li għaddew, nafu lkoll kemm tassew għandna bżonnhom, u lkoll irridu naghmlu l-almu kollu tagħna – kemm min huwa fl-awtorità kif ukoll aħna lkoll kemm aħna – biex dawn jibqgħu jdawluna u jmexxuna. Il-Papa Benedittu wkoll, bħalma għamel f'okkażjonijiet oħra u fi zjajjar bħal tagħna, talab skuża għall-abbużi minn xi membri tal-kleru f'pajjiżna.

## Il-familja u t-trobbija tajba

Imma nħoss li messaġġ importanti li neħtiġuh ħafna u jkollna bżonnu fiż-żmien li ġej huwa dak li hallielna fit-testment tiegħu, li huwa kiteb tliet xhur wara li sar papa.

Il-Papa Benedittu jrodd ħajr kbir lil Alla għat-trobbija li tawh il-ġenituri tiegħu: ommu, l-aktar bl-għotja tagħha kollha kemm hi fil-familja, l-għozza kbira fit-trobbija u fuq kollox bl-eżempji li baqa' għozż. U missieru, b'ħidmitu kollha u



Il-Papa Franġisku f'wahda mill-aħhar zjarat lill-Papa Emeritu

l-mod sod kif għex il-fidi tiegħu Kattolika f'dawk iż-żminijiet diffiċli ħafna tat-tmexxija Nażista fil-pajjiż, li ġa kienet qed tidher trid tiddomina almenu l-Ewropa, u li aħna hawn Malta doqna ftit (jew ħafna) mill-ħruxija tagħha fit-Tieni Gwerra Dinjija (1939-1945). Imma, fi kllim il-Papa nnifsu f'dan it-testment, "Meta nħares lura nara u nifhem li dak li deher dlam u jittlob impenn mhux żgħir, kollox kien għall-ġid tiegħi; u proprju fihom, Hu mexxienu sewwa." L-eżempji tal-familja "jdawlu l-jiem kollha ta' ħajti sal-lum. Il-fidi ċara ta' missieri għallmitna, lilna, uliedu, biex nemmnu, u hi, din il-fidi, zammitni dejjem sod fl-istudji tiegħi xjentifiċi. L-imħabba profonda u t-tjieba kbira ta' ommi jirrapprezentaw l-eredità li qatt mhu biżżejjed ir-radd il-ħajr tiegħi. Oħti għenitni għal għaxriet ta' snin mingħajr ebda interess u bi mħabba ħerqana. Hija, li b'ġudizzji ċari u l-karattru qawwi flimkien mas-serenità tal-qalb dejjem wittieli t-triq quddiem. Mingħajr dan l-eżempju kontinwu tiegħu, li hu kien jurini u jakkumpanjani bih, qatt ma kont nasal biex insib it-triq it-tajba."


## Jgħallimna l-ferħ veru tal-ħajja

Xtaqt ħafna nsemmi xi ħaġa fuq il-qaddisin u beati li ddikjara tul is-snin, imma din forsi tkun darb'oħra. Illum nikkwota biss kelmtejn żgħar tal-Papa Franġisku li stqarrhom fl-4 ta' Jannar waqt l-udjenza ġenerali, waqt li n nies bl-eluf kienu qed jistennew biex iqimu l-fdal mortali fil-Bażilika ta' S. Pietru: "Nixtieq ningħaqad magħhom u nrodd ħajr jien ukoll lil dan l-għalliem kbir tal-katekezi. Jalla huwa jgħinna niskopru fi Kristu l-ferħ tal-ħajja." ■

# Trill (ħut) ta' Sant'Andrija



Fr Paul Bugeja OFM Cap



It-trill ta' Sant'Andrija huwa platt tipiku ta' Salento, l-Italja. Dan jissajjar fil-festa ta' Sant'Andrija.



## Ingredjenti:

kilò trill imdaqqas  
2 lumijiet  
2 mgharef kappar  
ras tewm  
żejt taż-żebbuġa  
ftit tursin imqatta'  
inbid abjad  
melh


## Tisjir:

1. Ġo taġen itfa' f'tit żejt u qalli t-tewma għal f'tit.
2. Jekk it-taġen ma jkunx kbir biżżejjed biex taqli l-ħut kollu f'daqqa, aqlihomm f'tit f'tit.
3. Kif tkun qed taqlihom itfa' fuqhom f'tit melh.
4. Aqlihomm miż-żewġ naħat, filwaqt li titfa' f'tit inbid abjad u l-kappar.
5. Meta jsir il-ħut, servih billi tagħsar f'tit lumi fuqu u titfaghlu tursin frisk.



Fr wistin attard OFM Cap

## Tisliba Nru 207




1. Fejn tela' flimkien mal-prinċep. (Għan. 6, 12) (5)
2. Armati bis-sjuf u b'dawn. (Mt. 26, 47) (6)
3. Kulur l-ilbies tal-angli. (Ġw. 20, 12) (5)
4. X'jagħmel lil xufftejh. (Prov. 16, 30) (5)
5. Fi żmien il-ħrit u dan. (Eż. 34, 21) (4)
6. Il-pjaċir li missieru għamel miegħi. (1 Kron. 19, 2) (5)
7. Haddem moħħok u ara. (1 Slat. 8, 27) (5)
8. Ninsabu mgħaddsin fihom sa din. (Esd. 9, 6) (5)
9. ... is-seba' wliedha jinqerdu. (2 Mak. 7, 20) (3)
10. Fi żmien dan u d-diqa. (Ġer. 19, 9) (7)
- 11 u 12. Imxejna b'din u t-tagħwiġ. (Bar. 2, 12) (6)
13. Hekk aghmlu minnkom il-gideb. (Efes. 4, 25) (6)
14. Tiqafx f'salib dawn. (Għabd. 14) (5)
15. Iġġarrfu mal-ghajta. (Ġoż. 6, 20) (5)
16. Kif isiru l-ħafna bl-ubbidjenza ta' wiehed. (Rum. 5, 19) (5)
17. ... ruħhom minxura fl-imsierah. (Ġdt. 7, 14) (5)
18. San Pawl nislu fil-ktajjen. (Film. 10) (7)
19. X'kien jismu r-raġel mifluġ. (Atti 9, 33) (4)
20. Saħqu din tal-imsejkna. (Għam. 2, 7) (3)
21. Tfisser l-aħħar, it-tmiem. (Apk. 1, 8 - ara nota) (5)
22. X'kien Luqa. (Kol. 4, 14) (5)

## Aħseb u wieġeb

1. Id-dar tiegħi tissejjaħ: każin, dar tat-talb, ċentru. (Mk 11, 17)
2. Minnu kienet toħroġ qawwa: taħraq, toqtol, li tfejjaq. (Lq. 6, 19)
3. Jiena u l-Missier: tnejn, haġa waħda, nixxiebh. (Ġw. 10, 30)
4. Il-Lhud Griegi lil Pawlu fittxew: jaqduh, jilqgħuh, jeqirduh. (Atti 9, 29)
5. Midd il-minġel u: sinnu, aħsad, naddfu. (Apk. 14, 15)
6. L-angli joħorġu: idoqqu, ikantaw, jifirdu l-ħżiena mill-ġusti. (Mt. 13, 49)
7. Il-qassisin u l-kittieba riedu: jeqirduh, jarawh, jgħinuh. (Mk 11, 18)
8. Ġesù qalilna henjin: is-sinjuri, il-foqra, il-qawwiya. (Lq. 6, 20)
9. Ġesù qalilhom li hu: Bin Alla, il-mastrudaxxa, bin Marija. (Ġw. 10, 36)
10. Il-Knisja kibret bl-ghajnuna: tal-appostli, tad-dixxipli, tal-Ispirtu s-Santu. (Atti 9, 31)

## Ir-rebbieħa tal-ħarga ta' Jannar 2023



Ir-rebbieħa ta' kull kompetizzjoni jingħataw żewġ kotba mogħtija ġentilment minn AGENDA - MILLER DISTRIBUTORS LIMITED. Ir-rebbieħa jittellgħu bix-xorti mit-tweġibiet tajba li jaslu mhux aktar tard mill-15 tax-xahar. Ir-rebbieħ tal-kompetizzjoni **TISLIBA NRU 206** huwa ANTHONY SPITERI li joqgħod 115, Triq il-Lunzjata, il-Hamrun. Ir-rebbieħa tal-kompetizzjoni AQTA' MIN Nru 46 hija MONICA ATTARD li toqgħod 46, Triq il Manikata, il Mellicha. Nistiednu lir-rebbieħa sabiex jiġu jgħbr u l-premju mogħti lilhom mill-Uffiċċju tal-Missjoni Kapuċċini, il-Furjana.

## Soluzzjoni għal Tisliba #206

1. Romol; 2. Aramin; 3. Żball; 4. Fuqna; 5. Ħuti; 6. Xitan; 7. Okrob; 8. Unuri; 9. Omm; 10. Lenbija; 11 u 12. Inħott; 13. Taqfel; 14. Ninsa; 15. Abjad; 16. Karfa; 17. Blata; 18. Imħabba; 19. Hlas; 20. Qal; 21. Shaba; 22. Fdejt.

# 8 Modi kif tista' tghin

L-ewwel u qabel kollox offri t-talb u s-sagrificċji tiegħek għall-ħtiġijiet spiritwali tal-missjunarji.

- 1.** Borża ta' studju sabiex tghin seminarista jsir saċerdot Frangiskan Kapuċċin. Minbarra li tkun qed tinvesti sabiex tadotta saċerdot, hu jadotta lilek billi jitlob għalik kuljum f'kull quddiesa li jqaddes f'ħajtek u wara mewtek. Kull borża ta' studju tiswa €600.
- 2.** Ibagħtulna bolol tajbin jew użati- Naċċettaw kull tip ta' bolol. Tarmuhomx imma faddluhom u ibagħtuhomlna. **JEW EJJEW IXTRU BOLOL UŻATI.** Kilò bolol użati aħna nbighuh b'€10. Attenti meta taqtgħu bl-imqass il-bolla minn mal-envelope. Jekk tmissu l-bolla u taqtgħu s-snien tagħha (it-truf tagħha) il-bolla tiflew il-valur tagħha. Hallu dan ix-xogħol għalina.
- 3.** Napprezzaw li tibagħtulna rċevuti tal-VAT sabiex nidhlu biċ-ċans tal-lotterija u f'każ ta' rebħ kollox imur għall-missjoni. Importanti li l-rċevuti jkunu għandna mhux aktar tard mit-8 tax-xahar rispettiv. Filwaqt li ngħidulkom grazzi nhegġgukom sabiex tkomplu tibagħtu dawn l-rċevuti u b'hekk tkunu qed tghinu l-missjoni tagħna fil-Kenja.
- 4.** Bazaar b'risq il-missjoni  
Minħabba l-kriżi li holqot l-imxija tal-COVID-19, għal dawn l-aħħar sentejn il-bazaar li konna norganizzaw kull sena qrib il-Milied ma sarx. Lanqas din is-sena ma sar. Imma minflok dan qed ikollna bħal mini bazaar miftuħ kuljum mit-Tnejn sal-Gimgha bejn it-8.30 ta' filgħodu u nofsinhar. Dan il-bazaar qed ikun fid-daħla tal-Uffiċċju tal-Missjoni biswit il-kunvent tal-Kapuċċini, il-Furjana. Ilkoll intom mistiedna sabiex tiġu, taraw u tixtru. B'hekk tkunu qed tghinu lill-missjoni tagħna fil-Kenja.
- 5.** Qegħdin noħorgu ħafna flus fi spejjeż tal-posta sabiex inqassmu r-rivista *DAWL FRANGISKAN* minħabba nuqqas ta' distributuri f'ċerti bliet u rħula. **OFFRI B'MOD VOLONTARJU S-SERVIZZ TIEGĦEK BIEX TOASSAM IR-RIVISTA FIL-BELT JEW RAĦAL TIEGĦEK.** Għandna bżonn: Bormla, parti minn Birkirkara, Tas-Sliema.
- 6.** Għajnuna fl-edukazzjoni tat-tfal  
B'€10 fix-xahar jew €120 fis-sena tkun qed tghin tifel jew tifla biex jingħataw edukazzjoni - uniformi tal-iskola u l-ikel fl-iskola. Tingħata l-isem u r-ritratt tat-tifel jew tifla li inti bi mħabba tadotta sabiex tagħtiha l-edukazzjoni b'xejn.
- 7.** Intenzjonijiet għall-quddies  
Meta tagħtu flus biex isir quddies għall-missjoni tkunu qed tagħmlu opra ta' karità doppja: tghinu lill-missjunarji u lill-erwieħ mejtin.
- 8.** Meta tiġi biex tagħmel it-testament, wara li taħseb f'ruħek u fil-familjari tiegħek fittex li tkun generuż/a **BILLI THALLI XI HAĠA B'RISQ IL-MISSJONI.**

Għal aktar tagħrif ikkuntattja lil:  
Fr Philip Cutajar OFM Cap  
Segretarju tal-Missjoni,  
Uffiċċju Missjoni Kapuċċini, il-Furjana  
Telefown: 2123 3874 / 2123 4949 / 2122 5525  
Imejl: dawlfrangiskan@gmail.com

**BOV** KONT PROĠETT HOLA - IL-KENJA: MT04VALL220130000000 40019994646  
**BOV** KONT DAWL FRANGISKAN - MT02VALL220130000000 40023435175  
**BOV** KONT SEGRETARJAT MISSJONI KAPUCCINI: MT22VALL220130000000 40019998299  
*Nota importanti: Huwa ferm meħtieġ li lill-bank tagħtih ismek u kunjomok bl-indirizz tiegħek.*